



تص ۶۶۶

محبث کی نشانی

پروفیسر ڈاکٹر محمد سجاد

ایم۔ اے ، پی۔ ایچ۔ ڈی



ادارۃ مسوویہ

۶/۵، ناظم آباد، کراچی۔ اسلامی جمہوریہ پاکستان

86341

حقوق طباعت بحق مصنف محفوظ ہیں

~~86341~~

کتاب	_____	محبت کی نشانی
مؤلف	_____	پروفیسر ڈاکٹر محمد مسعود احمد
ناشر	_____	حاجی محمد متین
مطبع	_____	شاہکار پریس، کراچی
طباعت	_____	۱۴۱۸ھ / ۱۹۹۸ء
تعداد	_____	گیارہ سو
قیمت	_____	ساتھ روپے

ملنے کے پتے

- ۱- ادارہ مسعودیہ ، ۲/۴ ، ۵-ای ، ناظم آباد ، کراچی
- ۲- مختار پبلی کیشنز ، ۲۵-جاپان مینشن ، ریگل ، صدر ، کراچی
- ۳- مدینہ پبلشنگ کمپنی ، ایم۔ اے جناح روڈ ، کراچی
- ۴- ضیاء القرآن پبلی کیشنز ، گنج بخش روڈ ، لاہور
- ۵- شبیر برادرز ، اردو بازار ، لاہور
- ۶- ادارہ مسعودیہ ، المسعود ، امین روڈ ، لاہور

370

انتساب

- ان متوالوں کے نام
- ان جانثاروں کے نام
- ان فداکاروں کے نام
- جو اس جانِ جاں کی لگن میں دو جہاں سے بے نیازانہ گزر گئے

دو عالم سے کرتی ہے بیگانہ دل کو
عجب چیز ہے لذتِ آشنائی

احقر محمد سعود احمد عفی عنہ

۲
 بِسْمِ اللّٰهِ الرَّحْمٰنِ الرَّحِیْمِ
 مُحَمَّدٌ رَسُوْلُ اللّٰهِ
 صَلَّی اللّٰهُ عَلَیْهِ وَاٰلِہٖ وَسَلَّمَ

محبت کونین

یہ عطاءے ربانی، یہ محبت کی نشانی تمہارے دم کے ساتھ ہے۔
 وہ تمہارے ساتھ رہنا چاہتی ہے مگر تم نہیں رکھتے۔ اپنی جفا دکھیو اور
 اس کی وفاد کھیو! اگر تم رکھنے لگو اور وہ رہنے لگے تو پھر چلتے پھرتے
 کھاتے پیتے، سوتے جاگتے، ہر آن اور ہر گھڑی اللہ کی رحمتیں تمہارے
 ساتھ ہوں۔ زندگی کا کوئی لمحہ ایسا نہ ہو جو ثواب و رحمت سے
 محروم ہو۔ وہ رفیقِ زندگی، زندگی بھر کی ساتھی ہے۔
 ہاں اس نشانی کو سینے سے لگاؤ کہ یہ اس جانِ جاں کی نشانی ہے
 جس نے افکار و اعمال کے حصیوں چہرے دکھا کر محرومِ جمال کو جمال آشنا
 کیا۔ ہاں جمالِ محمدی (صلی اللہ علیہ وسلم) سے اپنے چہرے
 سجاؤ۔ ایک وقت آنا ہے، دنیا سے جانا ہے۔
 قبر میں جب وہ تمہارے سامنے ہوں گے اور تم ان کے سامنے کہیں وہ یہ نہ

پوچھ لیں کہ ہم نے کیا کہا تھا اور تم نے کیا کیا؟ — تو ایسا کچھ کر کے چلو
 کہ جب وہ سنا منے ہوں، دلِ مضطر تھر مٹسار نہ ہو — محبتِ بلا رہی
 ہے — محبت کی پکار سنو! — او محبت کے چراغ
 روشن کرو اور خود چراغِ محبت بن کر عالم کو روشن کر دو — تمہاری
 ایک ایک ادا میں وہ جانِ جاں جلوہ گر ہو اور تم اس کی جلوہ گاہ —!

احقر محمد سعید احمد عفی عنہ

افسوس ہے کہ
 افسوس ہے کہ
 افسوس ہے کہ

جھکیاں



۱۹

۱۱

محبت اور تاثیر محبت — کشش محبت — محبت رسول
اطاعت رسول — مقام رسول — غیرت رسول



۲۸

۲۰

تخلیق انسان — تقاضائے فطرت — اقوام قدیمہ —
آیات کریمہ — تعمیر خالق — تعمیر انسان —
حفاظت اور اطاعت



۳۲

۲۹

عمل رسول — روایت عمر — روایت علی — روایت ابوہریرہ
روایت بند بن مالہ — روایت انس — روایت جابر بن سمرہ — (رضی اللہ عنہم)



۳۸

۳۳

ارشادِ رسول اور مشرکین ————— ارشادِ رسول اور مجوس
 ارشادِ رسول اور یہود ————— فرمانِ الہی



۴۰

۳۹

سُنّتِ رسول اور دیگر منافع و مقاصد ————— روحانی ————— جمالیاتی
 تمدنی ————— معاشرتی ————— اقتصادی ————— تہذیبی
 طبعی و طبی



۴۷

۴۱

فطرت کے باغی اسلام کی نظر میں ————— مرد نما عورتیں، عورت نما مرد
 عورتوں کے مردانہ لباس ————— مردوں کے زنانہ لباس
 مردانی عورت کی رضائے الہی سے محرومی ————— عورت نما مرد
 اور مرد نما عورت پر صبح و شام قہر خداوندی



۵۶

۴۸

سنتِ رسول اور یہود و نصاریٰ و مجوس ————— سنتِ رسول اور کفار و مشرکین
 ابلیس کا چیلنج ————— ابلیس کے اطاعت شعار
 قرآن کی وعید ————— قرآن کی بشارت و خوشخبری



۵۸

۵۷

سنتِ رسول سے گریز و فرار ————— علماء و اُمراء و فقہاء
 صحبتِ امراء و پرہادی علماء ————— خوابِ نبی نام و نمود و پرہادی فقہاء
 علماء سے بیزاری اور امراء کی پرہادی



۶۰

۵۹

سنتِ رسول اور فرشتوں کی قسم ————— سنتِ رسول اور فرشتوں کی تسبیح
 سنتِ رسول اور شریح قاضی ————— سنتِ رسول اور احنف بن قیس



۶۲

۶۱

مذہبِ حنفیہ اور سنتِ رسول ————— مذہبِ شافعیہ اور سنتِ رسول
 مذہبِ مالکیہ اور سنتِ رسول ————— مذہبِ صنہبیہ اور سنتِ رسول



۸۰

۶۵

بقدرِ ظرف ————— پیمانہٴ سنت ————— عملِ رسول ————— عملِ صحابہ
 عملِ تابعین ————— عملِ تبعِ تابعین ————— عملِ صلحاءِ امت
 نیتِ مؤمنین اور سنتِ رسول ————— موخچھوں کی تراشِ خراش



۸۵

۸۱

سنتِ رسول اور رواج ————— سنتِ رسول اور اہل عرب
 جرمِ محبت و جرمِ شرعیت ————— ایذائے رسول ————— بیزاری رسول



۹۲

۸۶

دیدارِ رسول ————— انجام و آغازِ حیات ————— دولتِ حیات

رضائے خدا و رسول — اجیاءِ سنت — تیر محبت —



۹۵

۹۳

ہینود ہند اور فاروقِ اعظم — کرامتِ فاروقی — تاثیرِ محبت —
 جانثاریِ ہینود — اطاعتِ رسول اور مسلمان — بیداری اور
 اعلانِ بیداری — نعرہٴ مستانہ —

ماخذ و مراجع

۱۰۱ ————— ۹۹

اختتامیہ

۱۰۲ ————— ۱۰۲

بِسْمِ اللَّهِ الرَّحْمَنِ الرَّحِيمِ

۱

محبت حیرت انگیز اثر رکھتی ہے — اور جب وہ انسان کے
فکر و شعور پر چھا جاتی ہے تو محبوب کے سوا کچھ نظر نہیں آتا۔
آئی جوان کی یاد تو آتی چلی گئی
ہر نقشِ ماسوا کو مٹاتی چلی گئی
محبت کی نظر محبوب پر رہتی ہے — وہ دیکھتی ہے کہ
محبوب کیا کہہ رہا ہے! — محبوب کیا کر رہا ہے! — جو
وہ کہتا اور کرتا ہے، یہ بھی وہی کہتی اور کرتی چلی جاتی ہے — اس
کے دل میں کوئی دوسرے نہیں آتا — تمام اندیشوں سے پاک
مردانہ وار آگے بڑھتی ہے۔

حیات کیا ہے؟ خیال و نظر کی مجذوبی
خودی کی موت ہے اندیشہ ہائے گونا گوں
چشمِ عالم نے ایسے حیرت ناک مناظر دیکھے ہیں — یہ
محبت ہی کی جلوہ گری تھی کہ ابراہیم (علیہ السلام) نے آگ کو آگ نہ سمجھا
— یہ محبت ہی کی کرشمہ سازی تھی کہ اسمعیل (علیہ السلام) نے
جان کو جان نہ سمجھا — عقل کہتی ہے یہ کیا ہو گیا؟ — محبت

کہتی ہے، یہی ہونا چاہئے تھا، ہاں سہ

بے خطر کو دپڑا آنشس نمرود میں عشق

عقل ہے جو تماشائے لبِ بامِ ابھی

جس طرح کششِ ثقل سے نظامِ عالم برقرار ہے اسی طرح محبت کی

کشش سے عالمِ انسانیت قائم و دائم ہے۔۔۔۔۔ مثالی معاشرے کے

لئے ضروری ہے کہ قلب و نظر کا ایک اور صرف ایک مرکز ہو۔۔۔۔۔ وہی

ایک جس کی نظیر نہیں۔۔۔۔۔ وہی ایک جس کی مثال نہیں۔۔۔۔۔ مہی

میں، نہ حال میں اور نہ مستقبل میں۔۔۔۔۔ جو اس ایک سے وابستہ ہو گیا،

وہ درد کی ٹھوکروں سے آزاد ہو گیا۔۔۔۔۔ یہ وہی تو ایک ہے کہ

جب دنیا والے اس کو ٹھکرا رہے تھے تو اس کا مولیٰ اس کو آفتاب

عالمِ تاب بنا رہا تھا۔۔۔۔۔ ہاں وہ افقِ عالم سے آفتابِ ہدایت

بن کر ابھرا اور دیکھتے ہی دیکھتے سارے عالم پر چھا گیا اور ان کی آن میں

گرتی ہوئی قوم کو اس بلندی پر لے گیا کہ سارے عالم نے اس کو ابھرتے

چڑھتے اور سر فرزند ہوتے دیکھا۔۔۔۔۔ ہمارے دلوں میں وہی تھا۔۔۔۔۔

مگر اب کیا ہو گیا۔۔۔۔۔؟ خلوتِ خانہٴ دل میں سب ہی ہیں مگر وہ

نہیں۔۔۔۔۔ تو آؤ خانہٴ دل کو صاف کریں اور اس کو بسائیں جو

بسانے کے قابل ہے۔۔۔۔۔ یہ وہی ہے جس کی خوشبو سے

دو عالم کی فضائیں مہکتی تھیں۔۔۔۔۔ یہ وہی ہے جس نے ڈوبتی دنیا

کو سہارا دیا۔۔۔۔۔ یہ وہی ہے جس نے اندھیروں میں اجالا کیا۔۔۔۔۔

یہ وہی ہے جس نے جاں بلب انسانیت کو زندگی بخشی — یہ وہی ہے جس نے وحشیوں کو چینا سکھایا اور غلاموں کو جہاں آراء و جہاں بال بسنا یا — یہ وہی ہے جس نے خود کچھ نہ رکھا، سب کچھ لٹا دیا — جس نے ہماری آسائش کے لئے اپنا آرام تک سچ دیا — ہاں یہ محبوب دل لگانے ہی کے قابل ہے — پیروی و اطاعت ہی کے لائق ہے — جانثاری اور فداکاری ہی کے سزاوار ہے —

بمصطفیٰ برسائے خویش را کہ دیں ہمدوست
اگر باوند رسیدی تمام پوہی ست

سنو! سنو! قرآن کیا کہ رہا ہے! :-

(۱) قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَنْزُاجُكُمْ وَعَشِيرَتُكُمْ وَأَمْوَالٌ نِّاقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ وَاللَّهُ لَا يَهْدِي الْقَوْمَ الْفَاسِقِينَ ۝ ۱۰

”آپ فرمادیجئے اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمہارا کنبہ اور تمہاری کمائی کے مال

اور وہ تجارت جس کے نقصان کا تمہیں ڈر ہے اور تمہارے
 من بھانٹے مکان — اگر یہ سب چیزیں اللہ اور اس کے
 رسول اور اس کی راہ میں لڑنے سے زیادہ پیاری معلوم ہوتی
 ہوں تو پھر راستہ دیکھو یہاں تک کہ اللہ اپنا حکم نافذ کرے
 اور اللہ فاسقوں کو ہدایت نہیں دیتا۔“

بلاشبہ محبت رسول (علیہ الصلوٰۃ والسلام) جانِ ایمان ہے
 — اور اطاعت اس محبت کا عملی مظہر ہے جس کے متعلق قرآن
 کریم میں ارشاد ہوتا ہے :-

(ب) اَطِيعُوا اللَّهَ وَاَطِيعُوا الرَّسُولَ ۗ

”فرمادیجئے کہ اللہ اور اس کے رسول کی اطاعت کرو“

(ج) مَنْ يُطِيعِ الرَّسُولَ فَقَدْ اطَاعَ اللَّهَ ۗ

”جس نے رسول کی اطاعت کی اس نے اللہ کی اطاعت کی“

(د) مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ

فَانْتَهُوا ۗ

”یہ رسول جو تمہیں دے، لے لو اور جس سے منع کرے، بچتے رہو“

ہاں بے شک سرکارِ دو عالم صلی اللہ علیہ وسلم کی اطاعت اللہ

۱۷ القرآن الحکیم ، سورۃ النّار ، ۵۹

۱۸ ایضاً ، ، ۸۰

۱۹ ایضاً ، سورۃ الحشر ، ،

اطاعت ہے، اسی لئے آپ نے جلال رسالت میں فرمایا :-
 (ا) اَلَا اِنِّي اُوتِيْتُ الْقُرْآنَ وَمِثْلَهُ مَعَهُ اِلَّا يُوْشِكُ رَجُلٌ
 شَبْعَانَ عَلَيَّ اِرْيَكْتِهٖ يَقُوْلُ عَلَيْكَ بِهَذَا الْقُرْآنِ
 فَمَا وَجَدْتُ فِيْهِ مِنْ حَلَالٍ فَاَحِلُّوْهُ وَمَا وَجَدْتُ
 فِيْهِ مِنْ حَرَامٍ فَحَرَّمُوْهُ وَاِنَّ مَا حَرَّمَ رَسُوْلُ اللّٰهِ كَمَا
 حَرَّمَ اللّٰهُ لَهٗ

” سن لو مجھے قرآن عطا ہوا ہے اور قرآن کے ساتھ اس کا مثل
 — خبردار! کوئی پیٹ بھرا اپنے تخت پر پڑا یہ کہے گا کہ یہی
 قرآن لئے رہو، اس میں جو حلال پاؤ اسے حلال جانو، جو حرام پاؤ،
 اسے حرام سمجھو، حالانکہ جو چیز اللہ کے رسول نے حرام کی ہے
 وہ ایسی ہی ہے جیسے اللہ نے حرام کی ہو۔“

(ب) اَيَحْسَبُ اَحَدُكُمْ سُبْحَانَ عَلَيَّ اِرْيَكْتِهٖ يَظُنُّ
 اَنَّ اللّٰهَ لَمْ يُحَرِّمْ شَيْئًا اِلَّا مَا فِيْ هَذَا الْقُرْآنِ
 اِنِّيْ وَاللّٰهِ قَدْ اَمَرْتُ وَاَعْطُتُ وَنَهَيْتُ عَنْ
 اَشْيَاءٍ اَنْتُمْ كَمِثْلِ الْقُرْآنِ اَوْ اَكْثَرَ لَهٗ

سنة ۱۰۱، الترمذی، الامام الحافظ محمد بن عینی : الجامع الصحیح ، ج ۲ ، ص ۳۸۱

(ب) امام عبد اللہ محمد بن یزید ربیع بن ماجہ قزوینی : سنن ابن ماجہ ، ص ۲

سنة ۱۰۱، ابو داؤد سلیمان بن اشعث السجستانی : سنن ابو داؤد ، ج ۲ ، ص ۱۶۵

”کیا تم میں سے کوئی تخت پر تکیہ لگائے گمان کرتا ہے
کہ اللہ نے بس یہی چیزیں حرام کی ہیں جو قرآن میں لکھی ہوئی ہیں؟
سن لو! خدا کی قسم میں نے حکم دئے، نصیحتیں کہیں اور بہت چیزوں
سے منع کیا کہ وہ قرآن کی حرام کی ہوئی چیزوں کے برابر بلکہ ان
سے زیادہ ہیں۔“

ان کو ایک آن پسند نہیں کہ ان کے چاہنے والے ان سے صرف
کر لیں اور دوسروں کی چاہت کا دم بھریں — دیکھو کیا
فرما رہے ہیں :-

فَمَنْ رَغِبَ عَن سُنَّتِي فَلَيْسَ مِنِّي لَهُ

”جو میرے قدم بقدم نہیں چلتا وہ میرا ہے ہی نہیں“
غور کرو اور سوچو کہ جو ان کا نہیں تو پھر اس کا کہاں ٹھکانہ؟ اللہ بھی اس سے خفا۔
بابا طاہر عریاں نے کیسی درد بھری رباعی کہی ہے! — وہ
کہتا ہے :-

خدا یا! واکیاں شتم واکیاں شتم بایں بے دست پانی واکیاں شتم
ہمہ از در برانند وا تو ایم تو ہم کز در برانی واکیاں شتم
”خدا یا! میں کہاں جاؤں، میں کہاں جاؤں! ہائے اس

۱۵ (ا) احمد بن شیب بن علی، السنن النبائی، (مطبوعہ کراچی) ۲۰ ج، ص ۲۸

(ب) قاضی عیاض بن موسی، الشفاء، (مطبوعہ طہان) ۲۰ ج، ص ۱۳

۱۶ بابا طاہر، دویتی نامہ (ترتیبہ پروفیسر حضور احمد سلیم) ۲۰ (مطبوعہ کراچی ۱۹۷۳) ص ۹۲

بے دست و پائی میں کہاں جاؤں؟ سب دُور سے ٹھکراتے ہیں تو
 تیرے پاس آتا ہوں، تو نے بھی اگر ٹھکرا دیا تو بتا پھر کہاں جاؤں؟“
 وہ بڑا غیور تھا۔۔۔۔۔ محبت اور غیرت کا چولی دامن کا ساتھ
 ہے۔۔۔۔۔ ہاں وہ بہت ہی غیور تھا۔۔۔۔۔ وہ نہیں چاہتا تھا کہ
 اس کے چاہنے والے اس کی روش کو چھوڑ دیں اور پھر بھی اس کی محبت
 کا دم بھریں۔۔۔۔۔ دیکھو دیکھو! مدینہ منورہ میں ایک صحابی عبید بن خالد
 (رضی اللہ تعالیٰ عنہ) چلے جا رہے ہیں۔۔۔۔۔ تہ بند بندھا ہے اور
 ٹخنوں سے نیچے ڈھلک رہا ہے۔۔۔۔۔ اچانک پیچھے سے آواز
 آتی ہے :-

إِسْرَفَ إِسْرَارَكَ فَاثَّ أَتَقِي وَابْتَقِي لَه

”تہ بند اونچا کرو، اس میں پرہیزگاری بھی ہے اور پائیداری بھی“

مڑ کر جو دیکھا تو سرکارِ دو عالم صلی اللہ علیہ وسلم جلوہ فرما ہیں۔۔۔۔۔ وہ اپنے
 رفیقوں پر بڑے کریم تھے، اسی کرم پر نظر رکھتے ہوئے عبید بن خالد نے
 عرض کیا :-

”یہ تہ بند سفید اور سیاہ دھاری دار ایک چادر ہی تو ہے“

عبید بن خالد (رضی اللہ تعالیٰ عنہ) کی یہ بات پسند نہ آئی۔۔۔۔۔

جلالِ رسالت میں فرمایا :-

۱۹۷۶ء
 ۹ ص ۱۰۱، مطبوعہ لاہور

أَمَّا لَكَ فِى أَسْوَةٍ لَّهُ

”کیا میری روش میں تیرے لئے نمونہ نہیں؟“

فضا میں ایک لرزش سی پیدا ہوئی۔۔۔۔۔ یہ الفاظ کیا ارشاد ہوئے، بجلی سی کوند گئی۔

اللہ اکبر! عشاق کی ایک ایک ادا کی نگرانی تھی!۔۔۔۔۔ کوئی ایسا

محبوب دکھائے تو سہی!۔۔۔۔۔ ہر عاشق، محبوب کی بے اعتنائی کا شکوہ کرتا

نظر آتا ہے۔۔۔۔۔ مگر یہاں حریمِ جاناں میں توجہ سے کوئی محروم نہیں۔۔۔۔۔

سب کو نواز رہے ہیں۔۔۔۔۔ سب فیضیاب ہو رہے ہیں۔۔۔۔۔

نگاہِ ناز کے سپہم اشارہ طے لطیف

شکستِ شیشہ بول، بار بار، کیا کہنا!

محبت کا تقاضا تو یہ ہے کہ عاشق، محبوب کے رنگِ طبع کو دیکھے

۔۔۔۔۔ جو وہ کرے، وہی کرتا چلا جائے۔۔۔۔۔ صحابہ کی مقدس عمت

نے یہی کیا اور وہ پایا جو ہزار جاں کا ہی اور جانفشانی کے بعد بھی ہم نہیں


پا سکتے۔۔۔۔۔ ہماری محبت کو ہمہ وقت عقلِ ڈستی رہتا ہے کہ کریں تو

کیا کریں؟۔۔۔۔۔ یہی کیوں کریں؟ وہ کیوں نہ کریں؟۔۔۔۔۔ چلیں

تو کس طرف چلیں؟۔۔۔۔۔ اسی طرف کیوں چلیں، اس طرف کیوں

نہ چلیں؟

مجازی عاشقوں کا حال آپ نے دیکھا ہوگا — اپنے معشوقوں
 کے اشاروں پر چلتے رہتے ہیں — جو کہتا ہے، کرتے چلے جاتے
 ہیں — اسی کا زنگ ڈھنگ اپناتے ہیں — جس راہ پر وہ
 چلنا ہے، چلتے چلے جاتے ہیں — یہ ان محبوبوں کی اطاعت کا حال
 ہے جو بے وفا ہو سکتے ہیں، جو ظالم ہو سکتے ہیں، جو جفا شعار ہو سکتے ہیں
 — تو وہ محبوب سب محبوبوں سے زیادہ اطاعت کا مستحق ہے
 جو روف و رحیم ہے — اگر باطل محبوبوں کے اشاروں پر چلا جاسکتا
 ہے تو اس سچے محبوب کے اشاروں پر کیوں نہیں چلا جاسکتا؟ —
 عقلِ سلیم جواب دے! — دلِ دردمند جواب دے!



ہم کچھ نہ تھے، اس کے کرم نے سب کچھ بنا دیا ہے

بچیم ماگرتو باز ستانی منارِ خولیش

دار و دو عالم از تو کثیر و قلمیل را

ذرا اس پیدا کرنے والے سے اپنی پیدائش کی داستان تو سنو!

۱- وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۝ ۱۴

” بیشک ہم نے انسان کو مٹی کے جوہر سے پیدا کیا “

۲- ثُمَّ جَعَلْنَاهُ نُطْفَةً فِي قَرَارٍ مَّكِينٍ ۝ ۱۵

” پھر ہم نے اسے پانی کی ایک بوند بنا کر ایک محفوظ مقام (رحم

مادر) میں رکھا “

۳- ثُمَّ خَلَقْنَا النُّطْفَةَ عَلَقَةً ۝ ۱۶

” پھر ہم نے اس بوند کو خون بستہ بنایا “

۴- فَخَلَقْنَا الْعَلَقَةَ مُضْغَةً ۝ ۱۷

۱۴ القرآن الحکیم ، سورة المؤمنون ، ۱۲

۱۳ : ۱۳

۱۴ : ۱۴

۱۴ : ۱۴

”پھر ہم نے اس خون بستہ کو پارہ گوشت بنایا“

۵۔ فَخَلَقْنَا الْمُصَفَّاةَ عِظْمًا ۝

”پھر ہم نے اس پارہ گوشت سے ہڈیاں بنائیں“

۶۔ فَكَسَوْنَا الْعِظْمَ لَحْمًا ۝

”پھر ہم نے ان ہڈیوں پر گوشت چڑھایا“

۷۔ ثُمَّ أَنْشَأْنَا خَلْقًا آخَرَ ۝

”پھر ہم نے اسے اور ہی شکل و صورت میں اکٹھا کر دی (اور کیا سے

کیا بنا دیا)

اللہ اکبر! — ہم کہاں سے چلے اور کہاں پہنچے! —

خاک کو اکسیر بنا دیا گیا — ذرے کو آفتاب بنا دیا گیا —

فَتَبَارَكَ اللَّهُ أَحْسَنَ الْخَالِقِينَ ۝ — اللہ بڑی برکت والا اور

سب سے بہتر بنانے والا ہے — بیشک اس نے انسان کو سب سے

بہترین ساخت میں بنایا — لَقَدْ خَلَقْنَا الْإِنْسَانَ فِي

اتلہ القرآن الحکیم ، سورة المؤمنون ، ۱۴

نوٹ :- ان مرحلوں کے بعد کچھ مرحلے اور ہیں جن کا یوں ذکر کیا گیا ہے :-

(۱) ثُمَّ إِنَّكُمْ بَعْدَ ذَلِكَ لَمَعِيتُونَ ۝ (المؤمنون، ۱۵) ”پھر یقیناً تم ان مرحلوں سے گزر کر مرنے والے ہو“

(۲) ثُمَّ إِنَّكُمْ يَوْمَ الْقِيَامَةِ تَبْعُونَ ۝ (ایضاً، ۱۶) ”پھر تمہیں بلاشبہ ذرہ قیامت (قرول) ہاٹھایا جائیگا“

سعود

۱۴ : ایضاً

أَحْسَنَ تَقْوِيمًا ۖ ————— صرف ایک وجودِ بے بود ہی نہیں بنایا —————
 وہ تو مصور ہے ————— هُوَ اللَّهُ الْخَالِقُ الْبَارِئُ الْمُصَوِّرُ ۗ

وہ اللہ ہی ہے جو بناتا بھی ہے، پیدا بھی کرتا ہے اور خط و خال سے چہروں کو
 سناڑتا بھی ہے ————— ہاں بہترین خط و خال بنائے ————— کرم باللہ
 کرم ————— خَلَقَ السَّمَوَاتِ وَالْأَرْضَ بِالْحَقِّ وَصَوَّرَهُمْ
 فَأَحْسَنَ صُورَهُمْ وَإِلَى الْمَصِيرِ ۗ ————— اس نے آسمان و
 زمین بنائے اور سچائی کے ساتھ بنائے اور تمہاری تصویر بنائی، پس کتنے
 اچھے خط و خال بنائے! ————— فِطْرَةَ اللَّهِ الَّتِي فَطَرَ النَّاسَ
 عَلَيْهَا ۗ

اب جب اس نے اپنے کرمِ خاص سے ہم کو بنایا، پیدا کیا اور اچھی
 اچھی صورتیں دیں تو کیا ہم کو یہی سزاوار ہے کہ ہم ان صورتوں کو بگاڑتے
 چلے جائیں؟ اور اس حال میں بگاڑتے چلے جائیں کہ وہ ہمارے سناٹا
 ہے ————— هُوَ مَعَكُمْ أَيْنَمَا كُنْتُمْ ۗ ————— وہ ہماری رگ

۱۰ القرآن العظیم ، سورة التین ، ۴

۱۱ ایضاً ، سورة الحشر ، ۲۴

۱۲ ایضاً ، سورة التغابن ، ۳

۱۳ ایضاً ، سورة الروم ، ۳۰

۱۴ ایضاً ، سورة العادہ ، ۷

86341

~~XXXXXXXXXX~~

قوموں کی جو فطرت ہے، انہوں نے اس کے بالکل برعکس کیا۔ اپنی
فطرت و خلقت ہی بدل دی، خدا کی پناہ!

فطری و ولعینیں اللہ تعالیٰ کی نشانیاں ہیں چنانچہ قرآن پاک میں نوح
انسانی میں رنگوں کے اختلاف اور زبانوں کے اختلاف کو اللہ تعالیٰ نے اپنی
نشانیاں قرار دیا ہے۔ — دارطھی فطری و ولعیت اور اللہ تعالیٰ کی
نشانی ہے، اسی لئے فرمایا :-

يَا أَيُّهَا الَّذِينَ آمَنُوا لَا تَحِلُّوا شَعَائِرَ اللَّهِ
” اے ایمان والو! اللہ کی نشانیاں نہ مٹاؤ“

شعائر اللہ کا یہ احترام ہی تھا جس نے حضرت ہارون علیہ السلام کو محبوب کیا کہ وہ اپنے
بھائی حضرت موسیٰ علیہ السلام سے یہ فرمائیں :-

يَبْنَؤُمْ لَا تَأْخُذُ بِلِحْيَتِي

” اے میرے ماں جائے میری دارطھی تو نہ پکڑو“

تو قرآنی آیات اور احادیث سے پتہ چلتا ہے کہ دارطھی کوئی نبی پیر نہیں
تمام انبیاء علیہم السلام کی امتیں دارطھی رکھتی چلی آئی ہیں، اسلام دین فطرت ہے
اور ہر نبی نے اسی دین فطرت کا پرچار کیا، دین فطرت میں کوئی بات غیر فطری

۱۔ القرآن الحکیم ، سورۃ الروم ، ۲۲

۲۔ ایضاً ، مدہ ، ۲۰

۳۔ ایضاً ، ط ، ۹۴

ہو ہی نہیں سکتی بلکہ یہ تو ان باتوں کو مٹانے کے لئے آیا ہے جو فطرت کے تقاضوں کے خلاف ہیں اور ان باتوں کو قائم کرنے کے لئے جو عین فطرت ہیں۔
قرآن کریم میں ارشاد ہوتا ہے :-

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ

فِيهَا اسْمُهُ وَسَعَىٰ فِي خَرَابِهِ ۗ

” اس شخص سے بڑھ کر کون ظالم ہو گا جس نے اللہ کی مسجدوں میں اللہ کے نام کے ذکر سے لوگوں کو روکا اور ان کو اجاڑنے کی کوشش کی“

اب ذرا غور فرمائیں :-

(ا) مساجد انسان کی تعمیر ہیں ،

(ب) مسجد کا مقصد وحید ذکر الہی ہے ،

(ج) مساجد عظمتِ اسلام کی نشانی ہیں ،

اب مزید غور فرمائیں :-

(ا) دارِ طہی اللہ کی تعمیر ہے ،

(ب) دارِ طہی کا مقصد وحید اتباعِ خدا اور رسول ہے جو ذکر کی جان ہے ،

(ج) دارِ طہی اسلام کی نشانی ہے اور اس سے شوکتِ اسلام کا اظہار ہوتا ہے ،

تو اب یہ حقیقت قابل توجہ ہے کہ جو مسجد انسان کی تعمیر تھی ، مقام

نکالہی اور شعارِ عظمتِ اسلام ہونے کی وجہ سے اس کے اجاڑنے والے کو معاشرے کا ظالم ترین انسان قرار دیا گیا — — — — — تو جو داڑھی اللہ کی بنائی ہوئی ہو، سر پا ذکرِ الہی اور عظمتِ اسلام کی نشانی ہو اللہ و رسول کے حکم کے خلاف اس کا اجاڑنے والا اللہ و رسول کی نظر میں کیا ہوگا؟

شعارِ اسلام کی بات تو بہت اونچی ہے — — — — — اللہ و رسول نے تو ان چیزوں کو مٹانے کی ممانعت فرمائی ہے جن سے انسان کے دنیوی فائدے وابستہ ہیں جیسا نچھتور صلی اللہ علیہ وسلم نے ملکِ شام جانے والی فوج کو جو ہدایات جاری فرمائیں، ان میں یہ ہدایات بھی تھیں :-

(ا) کھجور، بکوفی، دوسرا درخت نہ کاٹنا،

(ب) نہ کوئی عمارت مسمار کرنا لے

ڈاکٹر ہنزکر بوز نے لکھا ہے :-

” جس طرح دشمن کے یہ غامبی سپاہیوں کو قتل کرنے کی ممانعت ہے اسی طرح غیر ضروری تباہی اور فارت گرمی کی بھی ممانعت ہے“

درختوں کو کاٹنے اور عمارتوں کو مسمار کرنے کی اس لئے ممانعت فرمائی کہ اس سے انسانی معیشت اور معاشرت متاثر ہوتی ہے۔ غور کرنے کا مقام ہے جو مذہب انسان کے دنیوی امور میں اتنا حساس ہے وہ اس کے دینی امور میں

لے عبدالقیوم ندوی: خطباتِ نبوی، (مطبوعہ لاہور)، ص ۱۸۶

لے ڈاکٹر ہنزکر بوز: وی فائڈیشن آف انٹرنیشنل اسلامک جیوس پروڈنٹس، (مطبوعہ کراچی)، ص ۱۷

کتنا حساس ہوگا !

لیکن یہاں یہ واضح کرنا ضروری ہے کہ اصل چیز اللہ اور اس کے رسول
صلی اللہ علیہ وسلم کی اتباع و پیروی ہے۔۔۔۔۔ اگر وہ مٹانے کا حکم دیں گے
تو جس چیز کی حفاظت کے لئے جان کی بازی لگائی گئی تھی، وہ فوراً مٹا دی جائے گی
۔۔۔۔۔ جب مساجد کی حفاظت اور تحریم و عزت کا حکم ملا تو یہی کیا گیا اور جب
مسجدِ حزارہ کے متعلق یہ حکم ملا :-

وَالَّذِينَ اتَّخَذُوا مَسْجِدًا ضِرَارًا وَكُفْرًا
وَتَفْرِيْقًا بَيْنَ الْمُؤْمِنِينَ۔۔۔۔۔ لَا تَقُمْ
فِيهِ أَبَدًا لَّ

" اور وہ لوگ جنہوں نے اللہ کی نافرمانی، پھوٹ ڈالنے
اور مسلمانوں کے دل جدا کرنے کے لئے مسجد بنوائی۔۔۔۔۔
ہاں اس میں کبھی بھی کھڑے نہ ہونا "

چنانچہ یہ مسجد حضور صلی اللہ علیہ وسلم کے حکم سے ڈھا دی گئی اور اس کی جگہ شہر
کا کورٹا ڈالا جانے لگا۔۔۔۔۔

اسی طرح جب درختوں کی حفاظت کا حکم ہوا تو حفاظت کی گئی اور
جب کاٹنے کا حکم دیا گیا تو درخت کاٹ کر پھینک دئے گئے۔۔۔۔۔
چنانچہ بنی نضیر اپنے قلعوں میں پناہ گزین ہوئے تو حضور صلی اللہ علیہ وسلم نے

لہ القرآن الحکیم ، سورتہ التوبہ ، ۱۰۷-۱۰۸

ان کے درخت کاٹنے کا حکم دیا اور ایسا ہی کیا گیا۔

تو اصل مدعا اللہ ورسول کے احکام کی پیروی ہے۔ جب وہ حفاظت کا حکم دیں گے تو معمولی سے معمولی چیز کی حفاظت کی جائیگی اور جب وہ مٹانے کا حکم دیں گے تو بڑی سے بڑی چیز قربان کر دی جائیگی۔

کیا آپ نے نہ دیکھا کہ جس جان کی حفاظت فرض ہے وہ اسکے حکم پر میدان جنگ میں کس طرح خوشی خوشی دے دی جاتی ہے؟ بیشک جو جان نافرمانی میں ضائع کی گئی اس کے لئے جہنم ہی جہنم ہے اور جو جان فرمانبرداری اور اطاعت شعاری میں دی گئی اس لئے جنت ہی جنت ہے۔ اللہ ورسول کے احکام ایسے نہیں جن میں ان کا نفع ہو۔

نہیں نہیں حکم دینے والے بے نیاز ہیں۔ ایک عطا کر نیوالا ہے، دوسرا تقسیم کر نیوالا ہے۔ اِسْمًا اَنَافَا سِمًا وَاللّٰهُ يُعْطِيْكَ۔ ان کے ہر حکم میں سراسر ہمارا ہی فائدہ ہے۔ اللہ ورسول کا کوئی فائدہ نہیں۔ مگر بتانے والوں نے اس طرح بتایا کہ جیسے وہ بے نیاز، نیاز مند ہے۔ نفس کا حال یہ ہے کہ اسی وقت رغبت ہوتی ہے، جب اپنا فائدہ نظر آتا ہے۔ نفس کے اس چلن سے ابلیس نے فائدہ اٹھایا اور بندگان خدا کو امیدیں دلا دلا کر خوب گمراہ کیا۔ اور اللہ کی طرف جانے والے، ابلیس کی طرف جانے لگے۔ اِنَّا لِلّٰهِ وَاِنَّا اِلَيْهِ رٰجِعُوْنَ۔

۱۔ القرآن الحکیم، سورۃ الحشر، ۵

۲۔ البخاری، ابو عبد اللہ محمد بن اسماعیل، صحیح بخاری، ج ۱، ص ۱۶

۳

محدثین کرام نے اوراقِ احادیث میں سرکارِ دو عالم صلی اللہ علیہ وسلم کی ایک ایک ادا کو محفوظ کر کے کتبِ احادیث کو محفلِ جاناں بنا دیا۔ اب عالم یہ ہے، یوں معلوم ہوتا ہے ع۔

یہ چل رہے ہیں، وہ پھر رہے ہیں، یہ آرہے ہیں، وہ جا رہے ہیں

دل تو یہ چاہتا ہے کہ ایک ایک ادا معلوم کی جائے۔ پھر ہر ادا پر جان نچھاور کی جائے۔ حضرت امام حسن رضی اللہ تعالیٰ عنہ نے کیسی محبت کی بات فرمائی۔ فرماتے ہیں :-

وَأَنَا أَشْتَهِي أَنْ يَصِفَ لِي مِنْهَا شَيْئًا
أَتَعَلَّقُ بِهِ لَه

” اور مجھے بڑا شوق تھا کہ (ماموں جان) مجھ سے مانا جان کا

سراپا بیان کریں اور پھر میں ان کی ہر ہر ادا کو اپنا لوں۔“

تو آئیے اس محفل کی طرف چلیں اور دیدار سے مشرف ہونے والوں سے

سراپائے محبوب صلی اللہ علیہ وسلم معلوم کریں۔ اور یہ پوچھیں کہ کیا چہرہ انور

پریش مبارک تھی؟

(ا) حضرت عمر رضی اللہ تعالیٰ عنہ فرماتے ہیں:-

”ہاں، گھنی دار تھی تھی! (كَثُّ اللَّحْيَةِ) ۱۷

(ب) حضرت علی کرم اللہ تعالیٰ وجہہ الکریم فرماتے ہیں:-

”ہاں، گھنی دار تھی تھی! (كَثُّ اللَّحْيَةِ) ۱۷

(ج) وہی فرماتے ہیں:-

”ہاں بھرواں دار تھی تھی! (عَظِيمُ اللَّحْيَةِ) ۱۷

(د) حضرت ہند بن ابی ہارہ رضی اللہ تعالیٰ عنہ فرماتے ہیں:-

”ہاں، گھنی دار تھی تھی! (كَثُّ اللَّحْيَةِ) ۱۷

(ه) حضرت انس رضی اللہ تعالیٰ عنہ فرماتے ہیں:-

”ہاں، گھنی دار تھی تھی! (كَثُّ اللَّحْيَةِ) ۱۷

(و) اور ایک جگہ فرماتے ہیں:-

وَكَانَتْ لِحْيَتُهُ قَدَمَلَاتٍ مِّنْ هُنَا إِلَى هُنَا،

۱۷ عیاض بن یونس، القاضی ابو الفضل: الشفا، ۱۷، ص ۳۸

۱۷ ایضاً، ص ۳۸

۱۷ ابی ہنی، ابو بکر احمد بن حسین بن علی: شعب الایمان، (بجوالہ لغت الفصحی، مطبوعہ لاہور)، ص ۱۹

۱۷ احمد رضا خان: لغت الفصحی، (۱۳۱۵ھ) ص ۱۸

۱۷ ایضاً: ص ۱۹

وَأَمَرَ يَدَّ يَدَيْهِ عَلَى عَاصِرِ ضَبِيٍّ ۖ
 (پھر اپنے رخساروں پر ہاتھ پھیر کر بتایا کہ ریش مبارک یہاں
 سے یہاں تک بھری ہوئی تھی۔)

(ض) حضرت جابر بن عبد اللہ رضی اللہ تعالیٰ عنہ فرماتے ہیں :-
 كَانَ رَسُولُ اللَّهِ صَلَّى اللَّهُ تَعَالَى عَلَيْهِ
 وَسَلَّمَ كَثِيرَ شَعْرٍ لِلْحَيَةِ ۖ
 ”رسول اللہ صلی اللہ تعالیٰ علیہ وسلم کی ریش مبارک میں بال بڑی
 کثرت سے تھے“

(ط) حضرت انس بن مالک رضی اللہ تعالیٰ عنہ فرماتے ہیں :-
 يَكْتَرُ دُهْنَ رَأْسِهِ وَتَسْرِيحَ لِحْيَتِهِ ۖ
 ”سہرا قدس میں تیل ڈالتے اور بسا اوقات ریش مبارک میں
 کنگھی کیا کرتے تھے“

(ط) آپ ہی کا ارشاد ہے :-
 أَبُو بَكْرٍ وَعُمَرُ جَالِسَانِ نَحْوِ الْمَنْبَرِ
 إِذْ طَلَعَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ مِنْ

۱۵ احمد رضا خان : لعة العنق ، ص ۱۹

۱۶ اقشیری ، ابو الحسن عساکر الدین مسلم بن حجاج ، صحیح مسلم ، ج ۲ ، ص ۲۵۹

۱۷ محمد امیر شاہ گیلانی ، انوار غوثیہ ، ص ۶۰

بَعْضُ بَيُوتِ نِسَابِ يَمْسَحُ لِحَيَّتِهِ ۗ

” حضرت ابو بکر اور عمر مسجد نبوی میں منبر کے قریب بیٹھے تھے کہ

اچانک حضور اکرم صلی اللہ تعالیٰ علیہ وسلم اپنے دولت کدے سے

ریش مبارک پر ہاتھ پھیرتے ہوئے باہر تشریف لائے۔“

آپ نے دیکھا، ہر دیکھنے والے نے سرکارِ دو عالم صلی اللہ تعالیٰ علیہ وسلم

کے پھرہ انور پر دار ٹھہری کی بہاریں دیکھی ہیں۔۔۔۔۔۔ بار بار دیکھی ہیں اور

بار بار بتایا ہے کہ اب شک و شبہہ کی کوئی گنجائش نہ رہی۔۔۔۔۔۔ ع

آفتاب آمد دلیل آفتاب

۱۔ محمد امیر شاہ گیلانی : انوارِ غوثیہ ، ص ۱۰۰

بِسْمِ اللَّهِ الرَّحْمَنِ الرَّحِيمِ
 بِسْمِ اللَّهِ الرَّحْمَنِ الرَّحِيمِ
 بِسْمِ اللَّهِ الرَّحْمَنِ الرَّحِيمِ

مُصَلِّينَ عَالَمٍ كَايِدٍ دَسْتُوْرٍ رَهَابِيٍّ كَمَا اِسْمِي بِرِوَاكَارِوْلِ سَمَانِ بَاتُوْلِ
 كِي اَمِيْدِر كَهْتِي هِيں جُو خُوْد نِهِيں كَرْتِي، يَا كَرْتِي تُو هِيں مَكْر اِس قَدْر نِهِيں جِس قَدْر
 اَمِيْدِر كَهْتِي هِيں — اِسِي لِي قُرْآنِ نِي كَمَا لِيْمَا تَقُوْلُوْا لَوَلِيْ
 مَسَالَا تَفْعَلُوْنَ " تَم اِسِي بَانِيں كِيُوں كَهْتِي هُو جُو خُوْد نِهِيں كَرْتِي؟ —
 مَكْرُوْه دُو جِهَالِ كَا تَا جِدَارِ اُوْر دُو عَالَمِ كَا مَصْلَحِ (صَلِي اللّٰهُ عَلَيْهِ وَاٰلِهٖ وَسَلَّمَ) اِس
 شَانِ سِي جَلُوْه كَر هُو تَا هِي كِي پِهْلِي خُوْد كَر تَا هِي، پِهْر اِسِي جَانِثَارُوْلِ سِي
 كَهْتَا هِي — جِنْتِي اِن سِي اَمِيْدِر كَهْتَا هِي، اِس سِي زِيَادِه
 خُوْد كَر كِي دَكْهَاتَا هِي — تُوِيه تُو اُسِي دِي كِهْر چَكِي كِي اِس نِي كِيَا كِيَا
 اُسِي اَبِيه دِي كِهِيں كِي اِس نِي (صَلِي اللّٰهُ عَلَيْهِ وَسَلَّمَ) اِس نِي فِدَا كَارُوْلِ
 سِي كِيَا كِيَا :-

(ا) خَالِفُوْا الْمُشْرِكِيْنَ اَحْفُوْا الشُّوَارِيْبَ
 وَاَوْفِرُوْا لِلْحَيَّةِ ۞

۲۷ ، ص ۸۷۵

۱۶ ، ص ۱۲۹

۱۰ (ا) صیغہ بخاری

۱۰ (ب) صیغہ مسلم

” مشرکین کے خلاف کرو، مونچھیں خوب لپت کرو اور

دار پھی خوب بڑھاؤ “

(ب) اِنْهَكُوا الشَّوَابِرَ وَاَعْفُوا اللُّحَى لَه

” مونچھیں مٹاؤ، دار پھیاں بڑھاؤ “

(ج) اَحْفُوا الشَّوَابِرَ وَاَعْفُوا اللُّحَى لَه

” مونچھیں خوب لپت کرو اور دار پھیاں چھوڑ دو “

(د) اِنَّ سَأَلَ اللّٰهُ صَلَّى اللّٰهُ عَلَيْهِ وَسَلَّمَ اَمْرًا خَفَاءَ

الشَّوَابِرَ وَاَعْفَاءَ اللُّحَى لَه

” بے شک رسول اللہ صلی اللہ علیہ وسلم نے حکم فرمایا کہ

مونچھیں خوب لپت کرو اور دار پھیاں چھوڑ دو “

(هـ) جُرُوا الشَّوَابِرَ وَاَسْرُوا اللُّحَى خَالِفُوا

السَّجُوسَ لَه

” مونچھیں کترو، دار پھیاں بڑھنے دو، آتش پرستوں

کے خلاف کرو “

۲ ج ، ص ۸۷۵

سہ صحیح بخاری :

۲ ج ، ص ۱۲۲

سہ ابوداؤد شریف :

۱ ج ، ص ۱۲۹

سہ (د) صحیح مسلم :

ص ۳۹۴

(ب) ترمذی شریف :

ابوجعفر احمد بن محمد الحنفی : شرح معانی الآثار ، ۲ ج ، ص ۲۷۸

سہ (د) الطحاوی :

(ب) امام احمد بن حنبل : مسند احمد (بحوالہ مقتضب) ، ص ۲۷

(و) أَحْفُوا الشَّوَارِبَ وَأَعْفُوا اللَّحَى وَلَا تَشَبَّهُوا بِالْيَهُودِ

” مونچھیں خوب پست کرو اور داڑھیاں بڑھاؤ، یہودیوں

کی سی صورت بناؤ۔۔۔!“

(ز) قُضُوا سُبَالِكُمْ وَفِرُّوا عَنَّا نِينِكُمْ وَخَالِفُوا

أَهْلَ الْكِتَابِ۔۔۔!“

” مونچھیں کتر اور داڑھیاں خوب بڑھاؤ۔۔۔ اہل

کتاب (یہود و نصاریٰ) کے خلاف کرو“

(ح) أَوْفُوا اللَّحَى وَقُضُوا الشَّوَارِبَ

” داڑھیاں پوری کرو اور مونچھیں ترشواؤ!“

(ط) أَحْفُوا الشَّوَارِبَ وَأَعْفُوا اللَّحَى

” مونچھیں خوب پست کرو اور داڑھیاں خوب بڑھاؤ!“

(ی) لَكِن رَّبِّي أَمَرَنِي أَنْ أُحْفِيَ شَارِبِي وَأُعْفِيَ لِحْيَتِي

” مگر مجھے میرے پروردگار نے حکم دیا ہے کہ اپنی مونچھیں پست

کروں اور داڑھی بڑھاؤں“

۱۵ شرح معانی الآثار : ج ۲ ، ص ۲۷۸

۱۶ مسند احمد (بحوالہ لمعة الفتح ، ص ۲۸)

۱۷ ابوالقاسم سلیمان بن احمد طبرانی : طبرانی کبیر، (بحوالہ لمعة الفتح ، ص ۲۸)

۱۸ ابوبکر احمد بن حسین بن علی بیہقی : شعب الایمان، (بحوالہ لمعة الفتح ، ص ۲۸)

۱۹ ابن سعد : الطبقات الکبریٰ، (مطبوعہ بیروت)

(ک) اِنَّهُ اَمَرَ بِاِخْفَاءِ الشَّوَارِبِ وَاعْتِغَاءِ اللُّحَى لَه
 " حضور صلی اللہ علیہ وسلم نے مونچھیں کتروانے اور داڑھیاں
 بڑھانے کا حکم فرمایا ہے "

(ل) وَفِرُّوا اللُّحَى وَاحْفُوا الشَّوَارِبَ لَه
 " داڑھیاں خوب بڑھاؤ اور مونچھیں کترواؤ "

(س) سَأَلَنِي بِاِغْتِغَاءِ لِحْيَتِي وَاقْصَ شَوَارِبِي لَه
 " میرے پروردگار نے مجھے اپنی داڑھی بڑھانے اور مونچھیں
 کتروانے کا حکم دیا ہے "

ان احادیث سے معلوم ہوا کہ حضور صلی اللہ علیہ وسلم نے داڑھی رکھنے
 کی کتنی تاکید فرمائی ہے۔ اور تاکید شدید کا اندازہ اس سے
 لگایا جاسکتا ہے کہ یہ فرمایا جا رہا ہے :-

اَمَرَ نِي سَأَلَنِي

"میرے پروردگار نے مجھے حکم دیا ہے"

اللہ اکبر! — اس حکم کی عظمت اور اہمیت پر تو غور کرو۔

شہنشاہ مطلق، سردار انبیاء (صلی اللہ علیہ وآلہ وسلم) کو حکم دے رہا ہے اور

۱۔ صحیح مسلم : ج ۱ ، ص ۱۲۹

۲۔ صحیح بخاری : ج ۲ ، ص ۸۷۵

۳۔ ابن سعد : الطبقات الكبرى ، (بجواب لعمدة القضاة ، ص ۲۹)

آپ کس اہتمام سے اس کا ذکر فرما رہے ہیں! — اور ہم کو حکم دے رہے ہیں — تو یہ حکم کوئی معمولی حکم نہیں — یہ سنت کوئی معمولی سنت نہیں — یہ وجوب سے گزر کر فرضیت کی سرحدوں میں داخل ہو رہی ہے — یہ رب کا حکم ہے — یہ ہمارے آقا و مولیٰ تاجدار و دو جہاں

صلی اللہ علیہ وآلہ وسلم کا فرمان ہے —
تم نے اگر یہ حکم نہ مانا تو دیکھنا کہیں وہ ننگا ہیں تم سے نہ پھر جائیں
جو جانِ زندگی ہیں ۷

وہ جو نہ تھے تو کچھ بنتھا، وہ جو نہ ہوں تو کچھ نہ ہو

جان میں وہ جہان کی جان ہے تو جہان ہے


دیکھو دیکھو! شاہِ ایران کے حکم سے گورنرِ زمین باذان کے دو افسر
در بار رسالت مآب (صلی اللہ علیہ وآلہ وسلم) میں حاضر ہیں اور رعبِ نبوت
سے کانپ رہے ہیں — سنو سنو! دیکھنے والے کیا کہہ رہے ہیں —

إِنَّهُمَا دَخَلَ عَلَى رَسُولِ اللَّهِ صَلَّى اللَّهُ تَعَالَى
عَلَيْهِ وَسَلَّمَ كَانَا قَدْ حَلَقَا لِحَاهُمَا وَأَغْفِيَا شَوَارِبَهُمَا
فَكَرِهَا النَّظْرَ إِلَيْهِمَا وَقَالَ وَيْلَكُمَا مِنْ أَمْرِكُمَا
بِهَذَا؛ قَالَا رَبُّنَا، يَعْنِيَانِ كِسْرَى — فَقَالَ
رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ لَكِنْ رَبِّي أَمَرَنِي
بِأَغْفَاءِ لِحْيَتِي وَقَصِّ شَوَارِبِي ۗ

۷ الطبقات الكبرى، (بخاری لفظ الغض، ص ۲۹)

” یہ دونوں جب بارگاہِ اقدس میں حاضر ہوئے تو دائرہیاں
 منڈلتے ہوئے اور مونچھیں بڑھاتے ہوئے تھے —
 سید عالم صلی اللہ علیہ وسلم کو ان کے دیکھنے میں بھی کراہیت محسوس
 ہوئی — آپ نے دریافت فرمایا، تم دونوں برباد ہو، آخر
 تمہیں ایسا کرنے کا کس نے حکم دیا ہے؟ — وہ بولے،
 ہمارے پروردگار نے، (اس سے ان کی مراد شاہِ ایران کسریٰ
 تھا) پھر رسول اللہ صلی اللہ تعالیٰ علیہ وسلم نے فرمایا، مگر مجھے تو
 میرے پروردگار نے دائرہیاں بڑھانے اور مونچھیں توڑنے کا
 حکم فرمایا ہے۔“

غور کرو! آتش پرستوں کی دائرہیاں منڈی ہوئی اور مونچھیں بڑھی ہوئی
 دیکھ کر حضور صلی اللہ تعالیٰ علیہ وسلم کو کراہت آئی، تو جب اس حالت میں ہم کو
 دیکھیں گے تو چہرہ انور نہ پھیریں گے؟



دارِ طہی کا بنیادی مقصد تو اطاعتِ رسول (علیہ الصلوٰۃ والسلام) ہی ہے لیکن اگر دوسرے پہلوؤں پر بھی نظر ڈالی جائے تو بہت سے ذیلی مقاصد و منافع سامنے آتے ہیں، گو یہ مقصود حقیقی نہیں۔

مثلاً روحانی لحاظ سے دیکھا جائے تو یہ ایک ایسا عمل ہے جس کو امت مسلمہ نے چودہ سو سال سے سینے سے لگا رکھا ہے، اس عمل کا سلسلہ حضرت آدم علیہ السلام پر فطرتی ہوتا ہے تو اس عظیم سلسلے کے تصور ہی سے روح میں بالیدگی اور تازگی پیدا ہوتی ہے اور رفعت کا ایک احساس کروٹ لیتا ہے جو قومی ترقی کے لئے ترقی و اکسیر ہے۔ ————— جمالیاتی نقطہ نظر سے دیکھا جائے تو ایک نیا زاویہ نظر آتا ہے، جمال کا تعلق بقا سے ہے، فنا سے نہیں تو جس نے بقا کی طرف قدم بڑھایا تو اس نے جمال حقیقی کی قدر چھانی ————— فنا میں وہ لذت نہیں جو بقا میں ہے۔ ————— اور جبیل وہی ہے جو جمال کی قدر کرے۔ ————— تمدنی لحاظ سے دیکھا جائے تو دارِ طہی سے قومی تشخص قائم رہتا ہے، گردشِ زمانہ کے ساتھ ساتھ تاریخی عمل جو اپنا کام کرتا رہتا ہے، اس عمل کے دائرے سے باخبر اور حساس ملت سرخروئی سے نکل جاتی ہے اور صدیاں گزر جانے کے باوجود اس کا ملی تشخص باقی رہتا ہے۔ ————— معاشرتی نقطہ نظر

سے دیکھا جائے تو دارِ طہی سے چلتے پھرتے، اٹھتے بیٹھتے یہ معلوم ہوتا ہے کہ ہم مسلمان ہیں، ہمارا وجود دوسروں کی نظروں میں ملہم نہیں رہتا، ہم چھپے نہیں رہتے، ہم عالم آشکار ہو جاتے ہیں۔۔۔ ہم ہر جگہ جانے پہچانے جاتے ہیں۔۔۔ اقتصادی زاویہ نگاہ سے دیکھا جائے تو دارِ طہی رکھنے سے بہت سی

وقت اور روپیہ پیسہ بچ جاتا ہے جو بے فائدہ ضائع ہوتا ہے۔۔۔ ہر دانا و بینا انسان وقت اور پیسہ خرچ کر کے کچھ پاتا ہے مگر یہاں پاتا نہیں بلکہ کھوتا ہے۔۔۔ تہذیبی لحاظ سے دیکھا جائے تو دارِ طہی رکھنے سے انسان خود بخود نشائستہ بن جاتا ہے، کوئی ایسی حرکت نہیں کر پاتا جو شائستگی کے خلاف ہو، اگر کوئی ایسی ویسی بات کرتا ہے تو اس کا ضمیر خود اس کو ملامت کرتا ہے اور ٹوکنے والے بھی بر ملا ٹوک دیتے ہیں، ہر شخص اس سے نیک توقعات رکھتا ہے اس لئے وہ خود کو لئے دئے رہتا ہے۔۔۔ طبعی و طبی نقطہ نظر سے دیکھا جائے تو دارِ طہی مردانگی و رجولیت کو باقی رکھتی ہے۔۔۔ ماہرین کا خیال ہے کہ اگر سات نسلوں تک دارِ طہیاں صفا ہوتی رہیں تو آٹھویں نسل کے مرد، مرد نہیں رہیں گے۔۔۔ اگر ایسا ہوا تو وہ روزِ بد نوع انسانی کے لئے ایک المیہ ہوگا۔۔۔

یہ تمام فوائد و منافع اپنی جگہ مگر اطاعت و بندگی کی بہاروں کے سامنے ہر بہار بیچ ہے۔۔۔ جب دارِ طہی رکھو تو اسی نسبت سے رکھو کہ یہ رحمۃ اللعالمین صلی اللہ تعالیٰ علیہ وسلم کی محبت کی نشانی ہے۔۔۔

اسلام دینِ فطرت ہے۔۔۔۔۔ اس کو ایسی باتیں اچھی نہیں لگتیں
جو فطرت کے خلاف ہوں۔۔۔۔۔ عقائد میں کیا۔۔۔۔۔ عبادات میں
کیا۔۔۔۔۔ معاملات میں کیا۔۔۔۔۔ معاشرت میں کیا۔۔۔۔۔
اخلاق میں کیا۔۔۔۔۔ زندگی کے ہر شعبے میں فطرت کے تقاضوں کو سامنے
رکھا گیا ہے۔۔۔۔۔ تو جب دارِ طبعی کا حکم دیا گیا تو وہاں بھی حسنِ فطرت
اور تقاضائے فطرت کا پورا پورا لحاظ رکھا گیا اور وہی بات کہی گئی جو عینِ فطرت
ہے۔۔۔۔۔ اور جو عینِ فطرت ہے وہ عینِ انصاف ہے۔۔۔۔۔
إِعْدِلُوا قَدْ هُوَ أَقْرَبُ لِلتَّقْوَىٰ ۗ

اور یہ بات بھی قابلِ توجہ ہے کہ احادیثِ شریفہ میں حضور صلی اللہ
علیہ وسلم نے ارشاد فرمایا کہ یہودیوں، عیسائیوں اور آتش پرستوں کی مخالفت
کو۔۔۔۔۔ دائرہ بڑھاؤ اور موچھیں تڑشواؤ۔۔۔۔۔

تہذیب و تمدن میں نشیب و فراز آتے رہتے ہیں۔۔۔۔۔
عین ممکن تھا کہ ایسا انقلاب آجاتا کہ جس روش پر مسلمان چل رہے تھے،

یہود و نصاریٰ اور مجوسی چلنے لگتے۔۔۔۔۔ مگر نہیں، صدیاں بیت گئیں،
ایسا انقلاب نہ آنا تھا، نہ آیا۔۔۔۔۔ اس سے معلوم ہوا کہ دینِ فطرت کی
ہر بات، فطرت کے مطابق ہے جو بدلتی نہیں۔۔۔۔۔ ایک حالت پر رہتی ہے
۔۔۔۔۔ یہ بھی ممکن تھا کہ یہودی و عیسائی اور آتش پرست مومنین پست کرنے
لگتے اور دارھیاں بڑھانے لگتے۔۔۔۔۔ مگر آج تک ان لوگوں میں کوئی ایسی
صورت نظر نہ آئی۔۔۔۔۔ اگر دارھیاں بڑھی ہوئی ملیں گی تو ساتھ ہی مومنین بھی
بڑھی ہوئی ملیں گی۔۔۔۔۔ وہ دینِ فطرت کی روش کو نہیں اپنا سکتے کہ
ان کے مزاج کی اٹھان غیر فطری ہے۔۔۔۔۔ دینِ فطرت کی باتیں ہی قبول
کرے گا جو فطرت کی ڈگر پر آجائے گا۔

بلاشبہ اسلام نہیں چاہتا کہ معاشرے میں کوئی بھی مسلمان
فطرت کے خلاف بغاوت کرے۔۔۔۔۔ اس کو ایسی بغاوتیں اچھی نہیں
لگتیں جو ہمارے لئے اچھی نہیں۔۔۔۔۔ وہ اپنی ذات سے تو بے نیاز
ہے۔۔۔۔۔ اس کو جو کچھ اچھا لگتا ہے، ہمارے ہی لئے اچھا لگتا
ہے۔۔۔۔۔ اور جو کچھ بُرا لگتا ہے، ہمارے ہی لئے بُرا لگتا ہے۔
۔۔۔۔۔ اس کی پسندیدگی اور نا پسندیدگی کے قربان! سبحان اللہ!
تو آئیے دیکھیں، تقاضائے فطرت کی روشنی میں اسلام ہم سے ہمارے لئے
کیا چاہتا ہے۔۔۔۔۔ اور ہمارے آقا و مولیٰ (صلی اللہ علیہ وسلم) فطرت سے
آدابہ پیکار ہونے والوں کے لئے کیا فرما رہے ہیں۔۔۔۔۔ سنو سنو!
وہ کیا فرما رہے ہیں :-

(ا) لَعَنَ اللَّهُ الْمُتَشَبِهِينَ مِنَ الرِّجَالِ بِالنِّسَاءِ
وَالْمُتَشَبِهَاتِ مِنَ النِّسَاءِ بِالرِّجَالِ ۞
” اللہ کی لعنت ان مردوں پر جو عورتوں کی وضع بنا میں اور ان عورتوں
پر جو مردوں کی وضع اختیار کریں “

(ب) لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُخَنَّثِينَ
مِنَ الرِّجَالِ وَالْمُتَرَجِّلَاتِ مِنَ النِّسَاءِ وَقَالَ
أَخْرِجُوهُمْ مِنْ بَيْوتِكُمْ ۞

” رسول اللہ صلی اللہ تعالیٰ علیہ وسلم نے زمانے مردوں اور
مردانی عورتوں پر لعنت فرمائی اور فرمایا ان کو اپنے گھروں سے
نکال دو “

(ج) لَعَنَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ
الرَّجُلَ يَلْبَسُ لِبْسَةَ الْمَرْأَةِ وَالْمَرْأَةَ تَلْبَسُ
لِبْسَةَ الرَّجُلِ ۞

۞ (ا) صحیح بخاری : ج ۲ ، ص ۸۷۴

(ب) ترمذی شریف : ، ص ۳۹۶

(ج) نسائی شریف : (جواز لعتا لفظی ، ص ۴۱)

(د) ابوداؤد شریف : ، ص ۱۱۴

۞ بخاری شریف : ج ۲ ، ص ۸۷۴

۞ نسائی شریف : (جواز لعتا لفظی ، ص ۴۲)

” رسول اللہ صلی اللہ تعالیٰ علیہ وسلم نے اس مرد پر لعنت فرمائی جو عورتوں کا پہناوا پہنے اور اس عورت پر بھی لعنت فرمائی جو مردوں کا پہناوا پہنے “

(د) لَيْسَ مِثْلًا مَنْ تَشَبَّهَ بِالرِّجَالِ مِنَ النِّسَاءِ وَلَا مَنْ تَشَبَّهَ بِالنِّسَاءِ مِنَ الرِّجَالِ ۗ

” عورتوں میں وہ عورت ہم میں سے نہیں جو مردوں جیسی بنے اور نہ مردوں میں سے وہ مرد ہم سے ہے جو عورتوں جیسا بنے “

(هـ) لَعَنَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مُخْتَلِي الرِّجَالِ الدِّينَ يَتَشَبَّهُونَ بِالنِّسَاءِ وَالْمُنْرَجِلَاتِ مِنَ النِّسَاءِ الْمُتَشَبِّهَاتِ بِالرِّجَالِ الرَّحِيمِ ۗ

” رسول اللہ صلی اللہ تعالیٰ علیہ وسلم نے ان زلمے مردوں پر لعنت فرمائی جو عورتوں کی صورت بنائیں اور ان مردانی عورتوں پر لعنت فرمائی جو مردانی شکل بنائیں “

(و) ثَلَاثَةٌ لَا يَدْخُلُونَ الْجَنَّةَ أَبَدًا الذِّيُوثُ وَالْمُحْجَلَةُ مِنَ النِّسَاءِ وَمُدْمِنُ الْخَمْرِ ۗ

۱۰ احمد بن حنبل : مسند ، (بحوالہ لمعة الصغرى ، ص ۴۲)

۱۱ ایضاً

۱۲ ابوالقاسم سلیمان بن احمد طبرانی : طبرانی کبیر ، (بحوالہ لمعة الصغرى ، ص ۴۳)

” تین شخص جنت میں کبھی نہ جائیں گے، دیوت اور مردانی عورت

اور شراب کا دھنی “

(۶) ثَلَاثَةٌ لَا يَنْظُرُ اللَّهُ إِلَيْهِنَّ يَوْمَ الْقِيَامَةِ الْعَقَاؤُ

لِوَالِدَيْهِ وَالْمَرْأَةُ الْمُتَرَجِّلَةُ الْمُتَشَبِّهَةُ

بِالرِّجَالِ وَالذَّيُوثُ ۝

” تین شخصوں پر اللہ تعالیٰ قیامت کے دن رحمت کی نظر

نہ فرمائے گا، ماں باپ کا نافرمان، مردوں کی وضع بنا نبوالی مردانی

عورت اور دیوت “

(۷) أَرْبَعَةٌ يُصَبِّحُونَ فِي غَضَبِ اللَّهِ وَيُمْسُونَ

فِي غَضَبِ اللَّهِ الْمُتَشَبِّهُونَ مِنَ الرِّجَالِ بِالنِّسَاءِ

وَالْمُتَشَبِّهَاتُ مِنَ النِّسَاءِ بِالرِّجَالِ (المعنى) ۝

” یہ چار اشخاص صبح کریں تو اللہ کے غضب میں، شام کریں

تو اللہ کے غضب میں — — — زانی وضع اختیار کر نبوالے

مرد اور مردانی وضع اختیار کر نبوالی عورت — — — الخ “

اور وہ چار شخص جن پر اللہ تعالیٰ عرش سے دنیا و آخرت میں لعنت

بھیجتا ہے اور فرشتے آمین کہتے ہیں — — — ان چار شخصوں میں دو یہ ہیں۔

۱۔ نساء شریف (بحوالہ لفظ المعنی، ص ۲۳)

۲۔ البیہقی، احمد بن حسین بن علی، شعب الایمان (بحوالہ لفظ المعنی، ص ۲۳)

(ط) مَا جُلُّ جَعَلَهُ اللَّهُ ذَكَرًا فَإِنَّتَ نَفْسَهُ وَ تَشَبَّهَ
بِالْيَسَاءِ وَ امْرَأَةً جَعَلَهَا اللَّهُ اُنْثَى فَتَذَكَّرَتْ
وَ تَشَبَّهَتْ بِالرِّجَالِ (المحدث) ۱۷

” وہ مرد جیسے خدا نے زربنایا اور مادہ بنے، عورتوں کی وضع ختیا
کرے اور وہ عورت جیسے خدا نے مادہ بنایا اور وہ زربنے اور مرانی
وضع اختیار کرے “

ان تمام احادیث سے یہ معلوم ہوتا ہے کہ اسلام کو پسند نہیں کہ
انسان فطرت کے خلاف کوئی روش اختیار کرے، خواہ وہ حقیقی ہو یا مجازی۔
اگر اس نے ایسا کیا تو وہ اللہ کی رحمت سے محروم ہے۔ اگر دیکھا جائے
تو دارٹھی مونڈنا بھی ایک طرح مجازی طور پر اپنے آپ کو عورتوں کی مثل بنانا ہے
تو پھر کہیں ایسا تو نہیں کہ یہ ساری حدیثیں ہمارے افکار و اعمال کی
نشاندہ ہی کر رہی ہوں؟

ایک حدیث سے تو یہ اندازہ ہوتا ہے کہ یہ تمام احادیث ہمارے
فکر و عمل کی غماز ہیں۔ اس حدیث شریف میں بالوں کی غیر فطری
تراش و خراش کرنے والے کو بھی رحمت الہی سے محروم قرار دیا ہے۔
سنئے! حضور صلی اللہ علیہ وسلم کیا ارشاد فرما رہے ہیں :-

۱۷ طبرانی شریف . (بحوالہ لفظ الصغریٰ ، ص ۲۳)

مَنْ مَثَلَ بِالشَّعْرِ فَلَيْسَ لَهُ عِنْدَ اللَّهِ خَلْقٌ لَهُ
 ”جو اپنے بالوں کو صورت سے بے صورت بنا دے، اللہ

عزوجل کے ہاں اس کا کچھ حصہ نہیں“

یہاں پر ایک بات اور یاد رکھنے کے قابل ہے، شریعت اسلامی میں
 مسلم یا غیر مسلم مقتول کا مُثلہ بنانا یعنی ہاتھ پیر اور ناک، کان کا ٹنا اور صورت کے
 بے صورت کرنا حرام ہے، تو اگر مقتول کے وارثی ہو تو اس کا موندنا بھی شرعاً
 حرام ہوگا کہ یہ عمل مُثلہ بنانے کے حکم میں ہے، احترامِ انسانیت اور تقاضائے
 فطرت کے پاس و لحاظ کی اس سے بڑھ کر اور کیا مثال ہوگی؟

لہ طبرانی کبیر ، (جوالہ لغۃ الضحیٰ ، ص ۴۰)

وَقَدْ خَلَقَ الْإِنْسَانَ مِنْ عَلَقٍ
 وَإِنَّمَا الْإِنْسَانُ لِرَبِّهِ
 كَافٍ

۷

پچھلے اوراق میں آپ نے ملاحظہ فرمایا کہ دارِ طہیٰ مؤذننا اللہ کے حکم کے خلاف ہے۔۔۔۔۔ حضور صلی اللہ علیہ وسلم کے عمل و ارشاد کے خلاف ہے۔۔۔۔۔ اور فطرتِ سلیمہ کے خلاف ہے۔۔۔۔۔ اور ایک بات اور توجہ کے قابل ہے کہ دارِ طہیٰ مؤذننا شیوہ اغیار ہے۔۔۔۔۔ آج تو یہ حقیقت ہمارے سامنے ہے، کسی دلیل و حجت کی ضرورت نہیں۔۔۔۔۔ لیکن حضور اکرم صلی اللہ علیہ وسلم کے عہدِ مبارک اور اس کے بعد کے ادوار میں بھی یہی حال تھا جو اب حال ہے۔۔۔۔۔ ذرا ان تاریخی شواہد کو ملاحظہ فرمائیں :-

(ا) ذَكَرَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ الْمَجُوسَ فَقَالَ إِنَّهُمْ يُؤْفَرُونَ سِبَالَهُمْ وَيَجْلِقُونَ لِحَاهِمُ فَنَخَالِفُوهُمْ لَهُ

”رسول اللہ صلی اللہ تعالیٰ علیہ وسلم نے آتش پرستوں کا ذکر فرمایا اور فرمایا کہ وہ اپنی لبیں بڑھاتے ہیں اور وارِ طہیٰ

۱ (ا) شعب الایمان ، (بحوالہ ملقۃ الضمیر ، ص ۲۸)

(ب) طبرانی کبیر ، (ایضاً ، ص ۲۸)

مونڈتے ہیں، تم ان کے خلاف کرو۔“

(ب) الْأَخْذُ مِنَ اللَّحِيَةِ وَهِيَ دُونَ الْقُبْضَةِ كَمَا يَفْعَلُ

بَعْضُ الْمَغَارِبَةِ وَمُخْتَلَفَةُ الرِّجَالِ فَلَمْ يُحِبُّهُ

أَحَدٌ وَأَخَذُ كُلِّهَا فَعُلُ الْمَجُوسِ الْأَعْرَابِ

وَالْيَهُودِ وَالْهُنُودِ وَبَعْضِ أَجْنَاسِ الْأَفْرَاجِ الْخِزْلَةِ

”جب دارھی ایک مشیت سے کم ہو تو پھر اس میں سے مزید کچھ

لینا، جس طرح بعض مغربی زمانے زرخ کرتے ہیں، کسی کے نزدیک

پسندیدہ نہیں اور پوری دارھی مونڈ دینا تو یہ ایرانی آتش پرستوں،

یہودیوں، ہندوؤں اور بعض فرنگیوں کا شیوہ ہے۔“

(ج) قَصُّ اللَّحِيَةِ كَانَ مِنْ صَنِيعِ الْأَعْرَابِ وَهُوَ

الْيَوْمَ شِعَارٌ كَثِيرٌ مِنَ الْمُشْرِكِينَ كَالْأَفْرَاجِ

وَالْهُنُودِ وَمَنْ لَأَخْلَاقَ لَهُمْ فِي الدِّينِ الْخِزْلَةِ

” دارھی مونڈنا پارسیوں کا کام تھا اور اب تو بہت سے

کافروں کا شعار بن گیا ہے جیسے فرنگی، ہندو اور وہ لوگ جن کا دین میں

کچھ حصہ نہیں۔“

۱۔ ابن ہمام، محمد بن عبد الواحد السیواسی: فتح القدير: ج ۲، ص ۷۷

۲۔ ابن نجیم، زین العابدین بن ابراہیم بن محمد: البحر الرائق (بجوالہ ملتا الصغی، ص ۳۲)

۳۔ عبدالحق محدث دہلوی، شیخ: لمعات شرح مشکوٰۃ، ج ۲، ص ۶۷

(د) وَأَمَّا الْأَخْذُ مِنْهَا وَهِيَ دُونَ ذَلِكَ كَمَا يَفْعَلُهُ

بَعْضُ الْمَغَارِبَةِ وَمَخْتَلَّةُ الرِّجَالِ فَلَمْ يَبْحَثْهُ

أَحَدٌ وَأَخَذَ كُلُّهَا فِعْلٌ هُنُودِ الْهِنْدِ وَالسُّجُوسِ

” اور مقدار ایک مشت سے کم کرنا جیسا کہ بعض مغربی لوگ

اور مختل مرد کرنے لگے ہیں، کسی کے نزدیک بھی جائز نہیں اور ساری

دارِ طہی منڈانا تو ہندوستان کے ہندوؤں اور ایران کے مجوسیوں

کا فعل ہے۔“

(هـ) وَقَصُّ اللَّحِيَةِ كَانَ مِنْ سُنَنِ الْأَعَاجِمِ وَهُوَ

الْيَوْمَ شِعَارٌ كَثِيرٌ مِنَ الْمُشْرِكِينَ وَالْأَفْرَجِ

وَالْهُنُودِ وَمَنْ لَا اخْلَاقَ لَهُمْ فِي الدِّينِ ۗ

” اور دارِ طہی منڈانا ایرانیوں کا شیوہ ہے اور آج تو وہ

بہتیرے مشرکوں، انگریزوں اور ہندوؤں کا طریقہ ہو گیا ہے اور

وہ ان لوگوں کا شعار بن گیا ہے جن کو دین سے کوئی روبر کار نہیں

مندرجہ بالا عبارات سے معلوم ہوا کہ دارِ طہی منڈانا مسلمانوں کا

۱۔ محمد علاؤ الدین حنفی الحکفی ، در المختار فی شرح تئویر الابصار (بحوالہ المصنف ، ص ۳۲)

۲۔ (ب) طیبی شرح مشکوٰۃ ، (بحوالہ ایضاً ، ص ۳۳)

(ب) علی قاری ، طلا ، مرقاة شرح مشکوٰۃ ، (بحوالہ ایضاً ص ۲۲)

(ج) عبدالحق دہلوی : لمعات شرح مشکوٰۃ ، (ایضاً ص ۳۳)

شیوہ نہیں بلکہ یہودیوں، عیسائیوں، مجوسیوں، فرنجیوں اور ہندوؤں کا شیوہ رہا ہے۔۔۔۔۔ ظاہر ہے یہ لوگ اسلام کی نظر میں اللہ کے دوست نہیں بلکہ اس کے دوست ہیں جو اللہ کے مد مقابل آیا اور دھتکارا گیا۔۔۔۔۔ اس بد بختی اور بد نصیبی کے بعد اس نے اولادِ آدم سے انتقام لینے کی ٹھان لی کیونکہ آدم (علیہ السلام) نہ ہوتے تو سجدے کے لئے نہ کہا جاتا اور سجدے کے لئے نہ کہا جاتا تو یہ آفت نہ آتی۔۔۔۔۔ اس لئے ابلیس کی نظر میں اس کی بد بختی کے ذمہ دار آدم (علیہ السلام) تھے۔۔۔۔۔ اس نے جوشِ انتقام میں جو کچھ کہا قرآن نے بڑی کراہیت کے ساتھ اس کو نقل کیا ہے۔۔۔۔۔ ارشاد ہوتا ہے :-

لَعْنَةُ اللَّهِ وَقَالَ لَا تَتَّخِذَنَّ مِنْ عِبَادِكَ
نَصِيْبًا مَفْرُوضًا لَهُ

” اللہ نے اس پر لعنت کی چونکہ اس نے یہ کہا تھا کہ میں نے

تیرے بندوں میں سے اپنا لگا بندھا حصہ ضرور لوں گا۔“

خدا وہ روزِ سیاہ نہ دکھائے کہ ہمارا احساب کتاب ابلیس لعین کے

حصے میں آئے، آمین!۔۔۔۔۔ ابلیس نے اسی پر اکتفا نہ کیا بلکہ یہ بھی صاف

صاف اعلان کیا :-

وَلَا مُرْتَهَمٌ فَلْيُخَيِّرَنَّ خَلْقَ اللَّهِ وَمَنْ يَتَّخِذِ

الشَّيْطَانِ وَلِيًّا مِّنْ دُونِ اللَّهِ فَقَدْ خَسِرَ خُسْرَانًا
مُّبِينًا وَيَعِيدُهُمْ وَيُمَدِّدِيهِمْ ط وَمَا يَعِدُهُمُ الشَّيْطَانُ
إِلَّا غُرُورًا ۝

” بے شک میں ان کو حکم دوں گا (تو وہ میرے حکم پر) اللہ کی بنائی
ہوئی چیزیں بگاڑیں گے (ہم یہ بات واضح کر دینا چاہتے ہیں) کہ جو کوئی
اللہ کو چھوڑ کر ابلیس کو اپنا دوست بنائے تو بے شک اس نے سراسر
نقصان ہی نقصان اٹھایا (ابلیس ان کو) امیدیں دلاتا ہے اور
وہ ان کو امیدیں اور وعدے کیا دلاتا ہے نرا دھوکا ہی دھوکا
ہے۔“

اس آیت سے معلوم ہوا کہ سب سے پہلے اللہ تعالیٰ کی بنائی ہوئی
چیز کو ابلیس کے اشارے پر اس کے چاہنے والوں اور فرمانبرداروں نے
بگاڑا، دائرہ ہی موندنا بھی تصویر کا بگاڑنا ہی ہے اور جیسا کہ عرض کیا گیا یہ کام
پہلے پہل یہودیوں، عیسائیوں اور دوسرے کفار و مشرکین نے کیا۔
اللہ تعالیٰ نے پوری انسانیت کے لئے ایک راہ متعین کی جس کو ہر عہد اور
زمانے میں ”اسلام“ کے نام سے یاد کیا گیا اور ہر قوم کو حکم دیا گیا کہ اسی
راہ پر چلے مگر پھر بھی لوگوں نے صراطِ مستقیم کو چھوڑ کر دوسری راہیں اختیار کر لیں
یہ وہی راہیں تھیں جو ابلیس نے متعین کیں اور مخلوقِ الہی کو گمراہ کیا،

اسی لئے قرآن نے اللہ کے سچے بندوں کو ابلیس کے چلن پر چلنے سے روکا ہے
 سنو سنو! قرآن کیا کہہ رہا ہے :-

(ا) يَا أَيُّهَا الَّذِينَ آمَنُوا لَا تَتَّبِعُوا خُطُوَاتِ الشَّيْطَانِ
 وَ مَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ
 بِالْفَحْشَاءِ وَالْمُنْكَرِ لَهُ

” اے ایمان والو! شیطان کے قدم بہ قدم نہ چلو۔
 جو شخص شیطان کے قدم بہ قدم چلا تو وہ بے حیائی اور بری بات
 کا حکم کرتا ہے۔“

(ب) يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً
 وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ
 مُّبِينٌ ۝ ۱۵

” اے ایمان والو! اسلام میں پورے سے پورے داخل ہو جاؤ
 اور شیطان کے قدم بہ قدم نہ چلو، اس میں کوئی شک نہ کرنا کہ وہ تمہارا
 کھلا دشمن ہے۔“

قرآن کا یہ فرمان کہ ادْخُلُوا فِي السِّلْمِ كَآفَّةً (اسلام میں پورے
 پورے داخل ہو جاؤ) صاف صاف بتا رہا ہے کہ اللہ تعالیٰ کو یہ بات پسند نہیں

۱۵ القرآن الحکیم ، سورۃ النور ، ۲۴

۱۶ القرآن الحکیم ، سورۃ البقرہ ، ۲۰۸

کہ دینِ اسلام میں داخل ہونے کے بعد کچھ باتیں اللہ کی مان لی جائیں اور کچھ باتیں
کی۔۔۔۔۔ یہ دوسری اطاعت اور دوسری وفاداری عقل و دانائی کے بھی
خلاف ہے۔۔۔۔۔ ایک ملک میں دو بادشاہوں کا حکم نہیں چل سکتا چہ جائیکہ
بادشاہ اور اس کے باغی کا حکم ساتھ ساتھ چلے !

لیکن افسوس ہمارے بعض بادشاہوں اور شاعروں نے مسلم
معاشرے کو باغیانہ فکرمردیا، جس نے مزاجوں کو مسموم کر دیا۔۔۔۔۔
ایک شاعر کہتا ہے

خط کے آنے سے ہوا معلوم جانا حسن کا

نو خطوں نے اب نکالا پیش خانہ حسن کا

شعائرِ اسلام کا مذاق اڑایا، حلال کو حرام اور حرام کو حلال بتایا گیا اور
سب نے ٹھنڈے دل سے سُنا اور خاموشی سے تماشا دیکھا۔۔۔۔۔
کسی کو ہمت نہ ہوئی کہ ٹوکتا۔۔۔۔۔ شاعر کے لئے چہرہ بے دریش
ہی گہوارہ حسن و جمال ہے۔۔۔۔۔ داڑھی کیا نکلی گو یا حسن و جمال کا
سارا بکھیرا پھیل گیا۔۔۔۔۔ سبحان اللہ! اس معیارِ حسن پر ماتم کیجئے
جو دیکھتے ہی دیکھتے ایک مختصر سی داڑھی کی نذر ہو گیا۔۔۔۔۔ انگریزی شاعر
کیٹس نے کیا خوب کہا ہے :-

”حُسنِ صداقت ہے۔۔۔۔۔ اور صداقت حسن

ہے، دنیا میں رہ کر یہی ہمیں جانتا چاہئے اور اسی کی ہم کو

ضرورت ہے“

ہاں جس طرح سچائی کو زوال نہیں اسی طرح حسنِ حقیقی کو بھی زوال نہیں
یہ وہ جمال ہے جو پسندیدہ جمیل ہے۔۔۔ اَللّٰهُ جَمِيْلٌ يُحِبُّ
الْجَمَالَ۔۔۔

چنانچہ قرآن میں جہاں ابلیس کی چال چلنے والوں اور اس کی امیدیں
اور دعویوں سے لو لگانے والوں کے لئے یعنی حسنِ حقیقی سے روگردانی کرنیوالوں
کے لئے یہ وعید ہے :-

اُولٰٓئِكَ مَاۤ اُوْهُمُ جَهَنَّمُ نَارًا وَلَا يَجِدُوْنَ
عَنْهَا مَخِيْصًا ۙ

” یہی لوگ ہیں جن کا ٹھکانہ دوزخ ہے اور وہ اس سے
بچ نکلنے کی جگہ نہ پائیں گے “

وہاں اللہ ورسول (علیہ الصلوٰۃ والسلام) کے چاہنے والوں اور ان کے
بتائے ہوئے راستے پر چلنے والوں یعنی حسنِ حقیقی کے پرستاروں کے لئے
یہ خوشخبری اور بشارت بھی ہے :-

وَالَّذِيْنَ اٰمَنُوْا وَعَمِلُوا الصّٰلِحٰتِ
سَنُدْخِلُهُمْ جَنَّٰتٍ تَجْرِيْ مِنْ تَحْتِهَا
الْاَنْهَارُ خٰلِدِيْنَ فِيْهَا اَبَدًا وَعْدًا لِّلّٰهِ
حَقًّا وَمَنْ اَصْدَقُ مِنَ اللّٰهِ

۱۲۱ ، سورۃ النّٰر ، سورۃ النّٰر ، سورۃ النّٰر ، سورۃ النّٰر

قِيْلًا ه ل

” جو لوگ ایمان لائے اور انہوں نے اچھے اچھے کام کئے
تو ہم ان کو ایسے باغوں میں لے جائیں گے جن کے نیچے نہریں
بہہ رہی ہیں، یہ لوگ یہاں ہمیشہ ہمیشہ رہیں گے، اللہ کا یہ وعدہ
سچا ہے اور کوئی بے جس کی بات اللہ سے زیادہ سچی ہو؟“

لہ القرآن الحکیم ، سورۃ النّار ، ۱۲۲

وَلَمَّا رَأَى الْمَلَائِكَةُ آيَاتِ اللَّهِ كُفِرُوا وَلَئِنَّهُمْ لَكَاذِبُونَ
وَلَمَّا رَأَى الْمَلَائِكَةُ آيَاتِ اللَّهِ كُفِرُوا وَلَئِنَّهُمْ لَكَاذِبُونَ
وَلَمَّا رَأَى الْمَلَائِكَةُ آيَاتِ اللَّهِ كُفِرُوا وَلَئِنَّهُمْ لَكَاذِبُونَ

کبھی کبھی دل یہ سوال کرتا ہے کہ جب واڑھی اسلام کی عظیم نشانی ہے اور پہلے پہل غیر مسلم اہل کتاب اور کفار و مشرکین نے اس نشانی کو مٹایا تو آخر ہم اس کو کب سے مٹانے لگے اور کیوں مٹانے لگے؟ — ہم نے صدیوں اس نشانی کی حفاظت کی، پھر یہ خود بخود کیا ہوا کہ اپنے ہاتھوں اپنی نشانیاں فنا کرنے لگے؟ — آخر یہ انقلاب آیا تو کیسے آیا؟ — یہ آفت آئی تو کیوں نکرائی؟ —

متاعِ راحتِ شادی ما بغارت داد

چہ فتنہ بود کہ ناگہ درآمد از دریا

سوال بڑا معقول ہے — ایک دلی کامل حضرت ابو بکر و راق

علیہ الرحمہ سے اس سوال کا بصیرت افروز جواب سنئے! — آپ فرماتے ہیں :-

النَّاسُ ثَلَاثَةٌ، الْعُلَمَاءُ وَالْأُمَرَاءُ وَالْفُقَرَاءُ فَإِذَا

فَسَدَ الْعُلَمَاءُ فَسَدَ الطَّاعَةُ وَالشَّرِيعَةُ وَإِذَا فَسَدَ الْأُمَرَاءُ

فَسَدَ الْمَعِاشُ وَإِذَا فَسَدَ الْفُقَرَاءُ فَسَدَ الْخَلْقُ لَهُ

لہ علی جویری : کشف المحجوب ، (مطبوعہ لاہور، ۱۹۲۳ء) ، ص ۱۱۳

” تین قسم کے لوگ ہیں علماء، امرا اور فقرا۔۔۔۔۔ جب علماء میں تباہی آتی ہے تو بندگی اور شریعت کی پابندی دونوں ڈالوا ڈول ہو جاتے ہیں۔۔۔۔۔ جب امرا میں تباہی آتی ہے تو لوگوں کی گزر بسر اور معاش میں بگاڑ پیدا ہوتا ہے اور جب فقرا میں بگاڑ پیدا ہوتا ہے تو اخلاق غت رلود ہو کر رہ جاتے ہیں“

بادشاہوں اور وزیروں کی تباہی ظلم سے ہوتی ہے، لالچ و حرص سے علماء تباہ ہوتے ہیں اور ریا و نام و نمود سے فقرا خاک میں مل جاتے ہیں۔۔۔۔۔ جب تک بادشاہ، وزیر علماء سے منہ نہیں موڑتے، تباہ نہیں ہوتے۔۔۔۔۔ اور جب تک علماء، بادشاہوں اور وزیروں کی صحبت سے دور رہتے ہیں، تباہ نہیں ہوتے اور جب تک فقرا، نام و نمود کی خواہش سے دور رہتے ہیں، تباہ نہیں ہوتے۔

اگر تاریخ اسلام کو پڑھا جائے (خصوصاً اس صدی کی تاریخ کو) تو ہمیں بہت ایسے علماء ملیں گے جن کی تباہی نے افرادِ ملت کے دلوں سے بندگی کی لذت چھین لی اور شریعت و طریقت کا باغی بنا دیا۔۔۔۔۔ سچ کہا ہے کہ ساری مخلوق الہی کی تباہی، بربادی علماء، امرا اور فقرا کی تباہی میں مضمر ہے۔۔۔۔۔

دارطھی کو اللہ نے پسند کیا، اس کے رسول (علیہ الصلوٰۃ والسلام) نے پسند کیا، اس کے فرشتوں نے پسند کیا۔۔۔ اور پھر صحابہ نے سینہ سے لگایا، چاروں اماموں نے اس کی حرمت کا اعلان کیا۔۔۔ بزرگوں نے اپنے اپنے چہروں کو اس سے زینت بخشی۔۔۔

پہلے اوراق میں اللہ جل مجدہ اور اس کے رسول کریم (علیہ الخیرۃ والتسلیم) کے احکام و ارشادات بیان کئے گئے۔۔۔ اب کچھ فرشتوں کی باتیں سن لیں، پھر آئمہ اربعہ اور بزرگوں کی باتیں سنائیں گے۔۔۔

(۱) قَدْ ذَكَرَ فِي بَعْضِ الْأَخْبَارِ أَنَّ لِلَّهِ مَلَائِكَةً يَقْسِمُونَ
وَالَّذِي نَرَيْنَ بَنِي آدَمَ بِاللُّحَى لَهُ

”بعض حدیثوں میں آیا ہے کہ اللہ تعالیٰ کے فرشتے یوں قسم کھاتے ہیں کہ قسم ہے اس ذات کی جس نے اولادِ آدم کو دارطھی سے زینت بخشی“

(ب) إِنَّ لِلَّهِ مَلَائِكَةً تَسْبِيحُهُمْ سُبْحَانَ مَنْ نَرَيْنَ السَّجَّالِ

۱۵ ابو حامد محمد بن محمد الغزالی : اجیاد علوم الدین ، (بجواللغة الصغرى ، ص ۲۳)

بِاللَّحَى وَالنِّسَاءِ بِالْقُرُونِ ۝

”بے شک اللہ عزوجل کے کچھ فرشتے ہیں جو اس طرح اللہ کا ذکر کرتے ہیں، پاک ہے وہ ذات جس نے مردوں کو داڑھیوں سے زینت بخشی اور عورتوں کو زلفوں سے“

آسمان و زمین میں داڑھی کی یہی قدر و منزلت تھی جس نے صحابہ کو اس کا آرزو مند بنایا۔۔۔۔۔ شرح قاضی جو حضرت عمر فاروق رضی اللہ عنہ کے دورِ خلافت میں قاضی تھے، ان کی پیدائشی داڑھی نہ تھی جس سے وہ بہت رنجیدہ رہتے تھے اور کبھی کبھی عالمِ حزن و یاس میں فرمایا کرتے تھے:-

”میری آرزو ہے کاش دس ہزار دے کر داڑھی مل جاتی“ ۱۷

اسی طرح احنف بن قیس جو مشہور تابعی ہیں وہ پیدائشی طور پر اس نعمت سے محروم تھے، ان کے دوست احباب کہتے تھے:-

”اگر بیس ہزار میں بھی داڑھی ملتی تو احنف کیلے قرینے“

۱۷ ابو حامد محمد بن محمد غزالی: کیمیائے سعادت، (بجوال لعة الضعفاء، ص ۴۰)

۱۸ لعة الضعفاء: (مطبوعہ لاہور) ص ۲۴

۱۹ ایضاً: ص ۲۴

فقہ اسلامی کے چاروں اماموں نے دائرہ طہی منڈانا حرام لکھا ہے اور دائرہ طہی رکھنا واجب — کوئی ایسا نہیں جس کا ذرہ برابر منڈانے کی طرف جھکاؤ محسوس ہو — ہر مسلک فکر نے اس کا احترام کیا ہے اور اس کو قدر و منزلت کی نظر سے دیکھا ہے۔

(ا) امام محمد فرماتے ہیں :-

وَكَذَٰلِكَ يَحْرَمُ عَلَى الرَّجُلِ قَطْعُ لِحْيَتِهِ ۗ

”اور اسی طرح مرد کو دائرہ طہی منڈانا حرام ہے“

(ب) فقہ حنفی کی کتاب درمختار میں ہے :-

يَحْرَمُ عَلَى الرَّجُلِ قَطْعُ لِحْيَتِهِ ۗ

”مرد کے لئے دائرہ طہی منڈانا حرام ہے“

(ج) فقہ شافعی کی کتاب شرح اربعاب میں ہے :-

قَالَ الْأَذْرُعِيُّ الصَّوَابُ تَحْرِيمُ حَلْقِهَا جُمْلَةً

۱۰ کتاب الآثار ، (بجوالہ میردتی ، دائرہ طہی کی قدر و قیمت ، میرٹھ ، ص ۲۱)

۱۱ درالمختار شرح تنویر الابصار ، (بجوالہ لمة العنق ، ص ۳۳)

بِغَيْرِ عِلَّةٍ وَقَالَ ابْنُ الرَّافِعِ إِنَّ الشَّافِعِيَّ نَصَّبَ
فِي الْأُمَمِ بِالتَّحْرِيمِ ۱۷

” امام اوزعی فرماتے ہیں کہ صحیح یہی ہے کہ بلا ضرورت شدیدہ
دارطہی منڈانا حرام ہے اور امام ابن رافع کہتے ہیں کہ کتاب ” ائمہ میں
خود امام شافعی نے اس کے حرام ہونے کی تصریح کی ہے “
(۱۷) فقہ مالکیہ کی کتاب ”الابداع“ میں ہے :-

مَذْهَبُ السَّادَةِ الْمَالِكِيَّةِ حُرْمَةُ حَلْقِ
اللِّحْيَةِ وَكَذَا قَصُّهَا إِذَا يَحْصُلُ بِهِ مُثْلَةٌ ۱۸

” حضرات مالکیہ کا مذہب یہ ہے کہ دارطہی منڈانا حرام ہے
اور اسی طرح اس کا کتر وانا بھی حرام ہے جب کہ اس سے صورت بگڑے “
(۱۸) موطا امام مالک میں ہے :-

كَانَ ابْنُ عُمَرَ إِذَا حَلَقَ رَأْسَهُ فِي حَجَّةٍ
أَوْ عُمْرَةٍ أَخَذَ مِنْ لِحْيَتِهِ وَشَاسِرِهِ ۱۹

” ابن عمر حج یا عمرہ کرتے وقت جب سر منڈایا کرتے تھے تو
اپنی دارطہی اور مونچھوں سے بھی لیا کرتے تھے “

۱۷ سید جمال الدین عبداللہ بن محمد الحسینی، شرح اربعاب (بحوالہ بیروتی، دارطہی کی قدر و قیمت، میرٹھ، ص ۲۱)

۱۸ الابداع فی مضار الابداع، (بحوالہ ظاہر شاہ، دارطہی قرآن و حدیث کی روشنی میں، مدین، ص ۶۷)

۱۹ امام ابو عبداللہ مالک بن انس، موطا امام مالک، مطبوعہ دہلی، ص ۱۵۵

(ن) فقہ منبلی کی کتابوں شرح المنتہی اور شرح منظومۃ الادب میں ہے :-

اللَّهُ عَزَّ وَجَلَّ حَرَّمَ حَلِيقَهَا وَمِنْهُمْ مَنْ حَرَّمَ
بِالْحُرْمَةِ وَلَمْ يَحُدِّ خِلَافًا كَصَاحِبِ الْإِنصَافِ
” معتبر قول یہی ہے کہ دارطہی منڈانا حرام ہے اور بعض علماء مثلاً

مؤلف انصاف نے حرمت کی تصریح کی ہے اور اس حکم میں کسی کا
بھی خلاف نقل نہیں کیا “


آپ نے ملاحظہ فرمایا کہ فقہ اسلامی کے چاروں امام اس پر متفق ہیں
کہ دارطہی منڈانا حرام ہے جو اماموں کی تقلید نہیں کرتا، اس کے لئے قرآن و حدیث
کا ارشاد کافی ہے — تاریخ شہادت دیتی ہے کہ دور رسالت مآب
(صلی اللہ علیہ وسلم) کے بعد سے دور صحابہ، دور تابعین، دور تبع تابعین اور
اس کے بعد کے ادوار میں گزشتہ تیرہ سو برس میں کسی ولی، صوفی، عالم،
حافظ، قاری نے دارطہی کو صاف نہیں کرایا بلکہ عامۃ المسلمین میں اس کو حسن و
جمال کی نشانی سمجھا جاتا تھا — ہاں چودھویں صدی کے آغاز سے
انقلابات آئے اور ان آنکھوں نے بہت کچھ دیکھا۔

عرض کیا جا چکا ہے کہ دارطہی کو اگر صاف کرایا ہے تو یہودیوں نے
عیسائیوں نے، مجوسیوں نے، دہریوں نے اور ہندوؤں نے — اب
یہ ہر مسلمان کے لئے لمحہ فکریہ ہے کہ محمد رسول اللہ صلی اللہ علیہ وسلم سے اپنا دامن

۱۔ (ا) شرح المنتہی، (بجوالظاہر شاہ، دارطہی قرآن و حدیث کی روشنی میں، مدین، ص ۷۰)۔
(ب) شرح منظومۃ الادب (بجوالذکورہ)

وابستہ کرنے کے بعد کیا وہ یہ پسند کرے گا کہ وہ راہ اختیار کرے جو خدا اور
 رسول کے دشمنوں نے اختیار کی — عقل بھی یہی کہتی ہے اور دل بھی یہی
 کہتا ہے کہ ایسا نہ کرنا چاہئے — محبت ہوتے ہوئے دشمن محبوب کی حال
 پر چلنا ناممکن ہے — تو جو بھی چلا، غیر شعوری طور پر چلا — دیکھا
 دیکھی چلا — اس کو خبر نہیں کہ اس نے کیا کیا اور وہ کیا کر رہا ہے ؟
 — خبر ہوتی تو کیوں کرتا؟ — محبت ہوتے ہوئے اختیار کی راہ پر
 چلنا ناممکن ہے — ہاں محبوب کی راہ پر چلنا آسان ہے — یہ
 ایک نفسیاتی حقیقت ہے — مگر افسوس ہم نے آسان کو مشکل بنا دیا اور
 مشکل کو آسان ۛ

دشوار تو یہی ہے کہ دشوار بھی نہیں!



یہ تو آپ نے دیکھ لیا کہ وارثی کا حکم عرشِ بریں سے آیا، اس کے فرشتوں نے آسمان کی بلندیوں میں اس کا چرچا کیا، اس کے رسولِ کریم علیہ التحیۃ والتسلیم نے عمل کر کے اپنے متوالوں کو طاعت و بندگی کا سلیقہ بتایا۔۔۔۔۔ پھر اہل بیتِ اطہار نے عمل کیا، صحابہ رضوان اللہ تعالیٰ علیہم اجمعین نے عمل کیا، تابعین نے عمل کیا، تبع تابعین نے عمل کیا۔۔۔۔۔ الغرض عمل کا یہ سلسلہ آج تک ختم نہ ہوا۔۔۔۔۔ ہاں پوچھنے والا یہ پوچھ سکتا ہے کہ اس رُوفِ رحیم (علیہ الصلوٰۃ والسلام) نے اس کا کوئی پیمانہ بھی متعین فرمایا؟۔۔۔۔۔ شریعت میں کوئی چیز بے پیمانہ نہیں۔۔۔۔۔ ہر چیز کا ایک پیمانہ ہے۔۔۔۔۔ ہر چیز کی ایک حد ہے۔۔۔۔۔ کوئی چیز لامحدود اور غیر معین نہیں کہ لَا يُكَلِّفُ اللَّهُ نَفْسًا إِلَّا وُسْعَهَا۔۔۔۔۔ وہ ہمارے لئے آسانیاں چاہتا ہے، دشواریاں نہیں۔۔۔۔۔ یُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ۔۔۔۔۔ وہ

۱۔ القرآن الحکیم ، آل عمران ، ۲۸۶

۲۔ ایضاً ، البقرہ ، ۱۸۵

اپنے بندوں پر رحیم و کریم ہے ————— کَتَبَ عَلٰی نَفْسِ الرَّحْمٰنِ لَه
بیشک اس نے اپنے حبیبِ لبیب صلی اللہ علیہ وسلم کو داڑھی رکھنے
کا حکم دیا تو کوئی پیمانہ بھی بتایا ہوگا !

شرعیات نے کوئی ایسی بڑی ذمہ داری عائد نہیں کی جو خلافِ فطرت
ہو اور فطرتِ انسانی پر گہراں ہو ————— جو فرض عائد کیا گیا وہ تقاضائے
فطرت ہے بلکہ عینِ فطرت کہ اسلام دینِ فطرت ہے ————— لمبی چوڑی
داڑھی کی ضرورت نہیں ————— صرف ایک مشت کافی ہے جو ظاہری و
معنوی حسن و جمال کو دو بالا اور شوکت و صولت کو دو چند کرتی ہے —————
یہ بات سرکارِ دو عالم صلی اللہ علیہ وآلہ وسلم، اہل بیتِ کرام اور صحابہٴ عظام
رضی اللہ تعالیٰ عنہم کے عمل سے ثابت ہے ————— اس پیمانے سے
کم کسی سے ثابت نہیں ————— ہاں ہم گنہ گاروں کے عمل سے ضرور
ثابت ہے، ثبوت و حجت کے لئے ہمارا عمل، عقل و دل دونوں کے لئے
ہیج ہے —————

آئیے! تاجدارِ دو عالم صلی اللہ علیہ وآلہ وسلم کے دربار میں حاضر
ہوں اور آپ کو ایک نظر بھر کے تو دیکھیں ————— مگر کسی کی تاب ہے
کہ نظر بھر کے دیکھے؟ ع

پامال اک نظر میں ثبات و قرار ہے!

تو پھران کے پاس چلیں جو دیدار سے مشرف ہو چکے ہیں — سنو! وہ کیا کہتے ہیں :-

(د) اَنَّ النَّبِيَّ صَلَّى اللهُ تَعَالَى عَلَيْهِ وَسَلَّمَ كَانَ يَأْخُذُ مِنْ لِحْيَتِهِ مِنْ طُولِهَا وَمِنْ عَرْضِهَا لَهُ
 ”نبی صلی اللہ علیہ وسلم اپنی ریش مبارک کے طول و عرض سے لیا کرتے تھے“

سید علی زاوہ، شرح شریعت الاسلام میں لکھتے ہیں :-

(وَكَذَلِكَ إِخْفَاءُ الشَّوَارِبِ وَإِعْفَاءُ اللَّحْيَةِ
 فَإِنَّهُ) أَي النَّبِيِّ صَلَّى اللهُ عَلَيْهِ وَسَلَّمَ (كَانَ
 يَأْخُذُ مِنْ عَرْضِهَا وَطُولِهَا) إِذَا شَاءَ عَلَى قَدْرِ
 الْقُبْضَةِ (و) كَانَ يَفْعَلُ ذَلِكَ الْآخِذَ فِي
 الْخَيْبِيسِ أَوِ الْجُسْعَةِ (وَلَا يَشْرِكُ مُتَّةً طَوِيلَةً
 فَوْقَ الْأُسْبُوعِ ۞

” (اور یونہی نہیں لپٹ کرنا اور وارٹھی بڑھانا ہے کیونکہ آپ)

یعنی نبی کریم صلی اللہ علیہ وسلم (اپنی ریش مبارک کے طول و عرض سے لیا کرتے تھے) جبکہ ریش مبارک مٹھی بھر سے زائد ہوتی (اور) یہ

۱۔ ترمذی شریف ، ج ۲ ، ص ۳۹۴

۲۔ سید علی زاوہ ، شرح شریعت الاسلام ، ج ۱ ، ص ۲۹۸

(یعنی ریش مبارک سے لینے کا عمل جمعرات یا جمعہ کو کیا کرتے تھے اور زیادہ سے زیادہ تاخیر ایک ہفتہ کی ہوا کرتی تھی۔“

(ب) حضرت انس رضی اللہ عنہ فرماتے ہیں :-

كَانَتْ لِحَيْتَةٍ قَدْ مَلَكَتْ مِنْ هُنَا إِلَى هُنَا،

وَأَمَرَ يَدِي عَلَى عَارِضَتِي لَه

” حضور صلی اللہ علیہ وسلم کی ریش مبارک یہاں سے یہاں تک

بھری ہوئی تھی (یہ کہتے ہوئے حضرت انس نے اپنے دونوں رخساروں پر ہاتھوں کو پھیرا)“

اگر حضور صلی اللہ علیہ وسلم کی ریش مبارک غیر معمولی لمبی ہوتی تو حضرت

انس رضی اللہ تعالیٰ عنہ اوپر سے نیچے کی طرف اشارہ فرماتے لیکن آپ نے ایسا

نہ کیا، جس سے معلوم ہوتا ہے کہ ریش مبارک سینہ کے اوپر ہی پھیلی ہوئی تھی

چنانچہ ایک حدیث شریف میں آتا ہے :-

(ج) كَتَّ اللَّحْيَةَ تَمَلُّ صَدْرًا لَه

” گھنی داڑھی جس سے سینہ مبارک بھرا بھرا معلوم ہوتا تھا“

یہاں بھی یہ نہ کہا گیا کہ ریش مبارک، شکم مبارک پر پھیلی ہوئی تھی۔

یک مشت داڑھی ہی سینے پر پھیلتی ہے۔۔۔۔۔ غیر معمولی داڑھیاں سینے

۱۹ ص ، القاضی

۱۹ ص ، القاضی ، کتاب الشفا بتعريف حقوق المصطفى ، ج ۱ ، ص ۳۸

سے شک تک جا پہنچتی ہیں۔

بعض اخبار و آثار سے معلوم ہوتا ہے کہ صحابہ رضوان اللہ تعالیٰ علیہم اجمعین
ایک مشت وارھی رکھا کرتے تھے، اس سلسلے میں مندرجہ ذیل آثار و اخبار تابل
توجہ ہیں :-

(ا) وَكَانَ عُمَرُ رَضِيَ اللَّهُ تَعَالَى عَنْهُ يَقُولُ خُذُوا
مَا تَحْتَ الْقُبْضَةِ ۗ

” حضرت عمر رضی اللہ تعالیٰ عنہ فرماتے تھے، مشت سے

زیادہ کاٹ دو۔“

(ب) وَقَدْ رَوَى أَنَّ أَبَا هُرَيْرَةَ رَضِيَ اللَّهُ تَعَالَى
عَنْهُ كَانَ يَقْبِضُ عَلَى لِحْيَتِهِ فَمَا فَضُلَ عَنْ
قُبْضَةِ جَزَةٍ ۗ

” حضرت ابو ہریرہ رضی اللہ تعالیٰ عنہ اپنی وارھی کو مٹھی میں

لیتے، مٹھی سے زیادہ ہوتی، کتر دیتے۔“

(ج) عَنْ ابْنِ عُمَرَ رَضِيَ اللَّهُ تَعَالَى عَنْهُمَا أَنَّ
كَانَ يَقْبِضُ عَلَى لِحْيَتِهِ ثُمَّ يَقْضُ مَا تَحْتَ الْقُبْضَةِ ۗ

۱۲ ص ۱۳۷۶ھ ، مطبوعہ قاہرہ ۱۳۷۶ھ ، ص ۱۲

۱۲ ص ۱۲

۱۲ ص ۱۲ ، مطبوعہ مصر ، ج ۱ ، ص ۱۲ ، ۱۳ ، ۱۴

” حضرت ابن عمر رضی اللہ تعالیٰ عنہما دار طہمی کو مٹھی میں لیتے پھر
مٹھی سے جتنی زیادہ ہوتی، کتر ڈالتے “

(د) عَنْ مَرْوَانَ ابْنِ سَالِمِ الْمُقَنَعِ قَالَ رَأَيْتُ
ابْنَ عُمَرَ رَضِيَ اللَّهُ تَعَالَى عَنْهُمَا يَقْبِضُ عَلَيَّ
لِحَيْتِي فَيَقْطَعُ مَا سِوَا ذَلِكَ عَلَيَّ لَكَفِّ لَه

” مروان بن سالم المقنع کہتے ہیں کہ میں نے ابن عمر رضی اللہ عنہ

کو دیکھا کہ دار طہمی کو مٹھی میں لیا، پھر مٹھی سے زیادہ کاٹ لی “

(ه) عَنْ أَبِي سُرْعَةَ قَالَ كَانَ أَبُو هُرَيْرَةَ رَضِيَ اللَّهُ

عَنْهُ يَقْبِضُ عَلَيَّ لِحَيْتِي فَيَأْخُذُ مَا فَضَّلَ عَنِّي

الْقُبْضَةَ لَه

” ابو زرعه کہتے ہیں کہ حضرت ابو ہریرہ رضی اللہ عنہ اپنی دار طہمی کو

مٹھی میں لیتے، پھر مٹھی سے جتنی زیادہ ہوتی کاٹ دیتے “

پھر کیف مندرجہ بالا اخبار و آثار سے معلوم ہوتا ہے کہ حضور صلی اللہ علیہ

وسلم ریش مبارک کو طول و عرض میں لیا کرتے تھے، ریش مبارک گھنی تھی اور سینہ

بجبر بجز معلوم ہوتا تھا اور صحابہ کرام ایک مشت دار طہمی رکھا کرتے تھے اس لئے

فہمائے کرام نے ایک مشت دار طہمی کو مسنون لکھا ہے :-

۱۔ ابوداؤد و نسائی ، (بجوالفتح القذیر، ص ۷۶، ۷۷)

۲۔ بخاری شریف ، (بجوالمذکورہ، ص ۷۶، ۷۷)

(ا) وَالسُّنَّةُ وَقَدَرُ الْقُبُضَةِ فَسَاوَادَ قَطْعَهُ لَه
 ” ایک مشت دار طھی ہی سنت ہے، اس سے جو زائد ہو اسے
 کاٹ دیا جائے “

(ب) السُّنَّةُ فِيهَا الْقُبُضَةُ لَه
 ” ایک مشت دار طھی مسنون ہے “

(ج) وَلَا يَفْعَلُ لِتَطْوِيلِ اللَّحِيَةِ إِذَا كَانَتْ بِالْقَدْرِ
 الْمَسْنُونِ وَهُوَ الْقُبُضَةُ لَه
 ” دار طھی کو لمبائی سے نہ لے جب کہ وہ سنت کے مطابق ہو

اور سنت کے مطابق دار طھی ایک مشت ہے “
 حضرت ابن عمر رضی اللہ تعالیٰ عنہما ایک مشت سے زیادہ دار طھی کاٹ دیا
 تھے، چنانچہ حدیث میں آتا ہے :-

(د) وَكَانَ ابْنُ عُمَرَ إِذَا حَجَّ أَوْ اعْتَمَرَ قَبَضَ لِحْيَتَهُ
 فَسَاوَأَ قَطْعَهُ لَه

” ابن عمر رضی اللہ عنہما جب حج کرتے یا عمرہ کرتے (تو دیکھا گیا)
 کہ اپنی دار طھی کو مٹھی میں لیتے، جتنی زائد ہوتی، کاٹ دیتے “

۱۰ ابن نجیم، زین العابدین بن ابراہیم بن محمد: البحر الرائق (بحوالہ دار طھی قرآن و حدیث کی روشنی میں، ص ۴۸)
 ۱۱ در المختار (بحوالہ مذکورہ)

۱۲ ابوالحسن علی بن ابوبکر بن عبد الجلیل: الہدایہ، ج ۱، ص ۲۲۱

۱۳ صحیح بخاری، ج ۲، ص ۸۷۵

(ھ) عنایہ میں ہے :-

إِنَّ عَبْدَ اللَّهِ بْنَ عُمَرَ رَضِيَ اللَّهُ عَنْهُمَا
كَانَ يَقْبِضُ عَلَى لِحْيَتِهِ وَيَقْطَعُ بِمَاءِ الْقُبْضَةِ
” حضرت عبداللہ بن عمر رضی اللہ تعالیٰ عنہما اپنی دائرہ کو مٹھی میں لے کر
جتنی زیادہ ہوتی، کاٹ دیتے “

(و) حضرت امام محمد رضی اللہ تعالیٰ عنہ نے بھی یہی تحریر فرمایا ہے کہ ایک
مشت دائرہ رکھنا سنت ہے، آپ فرماتے ہیں :-

وَالسُّنَّةُ فِيهَا الْقُبْضَةُ وَهُوَ أَنْ يَقْبِضَ
الرَّجُلُ لِحْيَتَهُ، فَمَا نَزَادَ مِنْهَا عَلَى قُبْضَةٍ
قَطَعَهُ ۗ

” دائرہ ایک مشت ہی سنت ہے اور اس کا طریقہ یہ ہے کہ
آدمی اپنی دائرہ کو مٹھی میں لے، مٹھی سے جتنی دائرہ باہر نکل آئے،
اس کو کاٹ دے “

لیکن ایک مشت ہوتے ہوئے دائرہ کاٹنا شرعاً حرام ہے :-
(ا) تَقْصِيرُ اللَّحْيَةِ مِنْ قَدْرِ السَّنُونِ وَهُوَ الْقُبْضَةُ
حَرَامٌ ۗ

۱۔ محمد بن محمود الباری ، عنایہ علی الہدایہ ، ۲۷ ، ص ۷۶

۲۔ کتاب الآثار ، (بحوالہ ” دائرہ قرآن و حدیث کی روشنی میں ، ص ۴۸)

۳۔ الرزاق ، (بحوالہ مذکورہ)

” دارِطھی اگر سنت کے مطابق ایک مشت ہے تو پھر اس میں سے

کاٹنا حرام ہے۔“

کیونکہ ایک مشت سے کم دارِطھی رکھنا مسلمانوں کے شعار میں نہیں بلکہ شعارِ اخیار ہے جیسا کہ فتح القدر میں ہے :-

(ب) الْأَخْذُ مِنْ دُونَ اللَّحْيَةِ وَهِيَ دُونَ الْقُبْضَةِ كَمَا يَفْعَلُهُ

بَعْضُ الْمَغَارِبَةِ وَمُخَنَّثَةُ الرِّجَالِ الْإِطْلَ

” ایک مشت سے کم دارِطھی ہو تو اس میں سے لینا ایسا ہی ہے

جیسے بعض مغربی زمانے زرخے کرتے ہیں۔“

ہاں ایک مشت سے زیادہ ہو تو کاٹنا واجب ہے جیسا کہ نہایہ میں ہے :-

(ج) وَصُرِّحَ فِي النَّهْيَةِ بِوُجُوبِ قَطْعِ مَا شَرَّادَعَلَى

الْقُبْضَةِ ۛ

” اور نہایہ میں اس کی صراحت موجود ہے کہ دارِطھی ایک مشت

سے زیادہ ہو تو اس کا کاٹنا واجب ہے۔“

یہاں یہ واضح کر دینا ضروری ہے کہ دارِطھی تو ایک مشت ہے

لیکن اس کو دھاگہ سے باندھ لیا گیا ہے جیسا کہ سندھ، بلوچستان اور راجپوتانہ کے بعض قبائل کرتے ہیں تو ایسا کرنا بھی شرعاً جائز نہیں، چنانچہ حدیث میں آیا ہے :-

ۛ فتح القدر ، ج ۲ ، ص ۷۷

ۛ درالختار ، (بحوالہ ” دارِطھی قرآن و حدیث کی روشنی میں “ ص ۶۳)

إِنَّهُ مَنْ عَقَدَ لِحَيْتِهِ ——— فَإِنَّ مُحَمَّدًا
بَسْرِيًّا يَمِينُهُ ۝

” جس نے اپنی وارٹھی کو باندھ لیا پس بے شک محمد (صلی اللہ علیہ
وسلم) اس سے بے تعلق و بیزار ہے “

بعض جوان سال علماء اس شرم سے کہ چھوٹی سی عمر میں بڑی سی وارٹھی
اپنی وارٹھی کو موسوس موسوس کر ٹھوڑی کے نیچے سمیٹتے رہتے ہیں اور
اعفارِ خفی کو اعفارِ جلی پر ترجیح دیتے ہیں، تو ایسے حضرات حدیثِ مذکور کے ذیل
میں تو نہیں آتے مگر اس حدیث کے ہوتے احتیاط اسی میں ہے کہ وارٹھی کو
موسوس کر الیسا نہ بنا دیا جائے کہ دیکھنے میں لمبی ہوئی، بندھی ہوئی اور ایک مشت
سے چھوٹی نظر آئے حالانکہ حقیقتاً وہ شریعت کے مطابق ہوگا مگر اٹھان ہی ایسی
ہے کہ چھوٹی معلوم ہوتی ہے۔

بہر حال شرعاً تو وارٹھی ایک ہی مشت ہے لیکن جو لوگ اتنی ہمت
نہیں کر سکتے وہ بسم اللہ تو کریں اور اللہ کے لئے جتنی رکھ سکتے ہیں، رکھیں،
انشاء اللہ تعالیٰ تو فین الہی شامل حال رہے گی، مگر ایک مشت سے کم وارٹھی
پر قانع نہ رہنا چاہئے۔ ——— ہمت بلند تو جنت پر بھی قانع نہیں رہتی۔

قانع نیم رہشیت نیزم بخشند!
از بخششِ خاص تا چہ چیزم بخشند

امید کہ صرف رونمائی تو شود
 جانے کہ بد روز رستخیزم بخشند!
 لیکن یہ دارطہی فیشن کی پیروی میں نہ ہو جیسا کہ دیکھا جاتا ہے کہ کبھی اچانک دارطہیاں
 بڑھتی چلی جاتی ہیں، پھر اچانک ایک روائی ہے کہ گھٹی چلی جاتی ہیں۔
 تو ایسی موسمی دارطہیوں کو ثواب سے کوئی تعلق نہیں۔ اصل چیز نیت ہے جیسا کہ حدیث شریف میں ہے :-

إِنَّمَا الْأَعْمَالُ بِالنِّيَّاتِ وَ لِكُلِّ أَمْرٍ مَّا نَوَى
 فَمَنْ كَانَتْ هِجْرَتُهُ إِلَى اللَّهِ وَ رَسُوْلِهِ فَهِجْرَتُهُ
 إِلَى اللَّهِ وَ رَسُوْلِهِ وَ مَنْ كَانَتْ هِجْرَتُهُ إِلَى الدُّنْيَا
 يُصِيبُهَا (الحديث) ۱۰

” اعمال کا دار و مدار نیت پر ہے، ہر شخص جیسی نیت کریگا
 ویسا ہی پائے گا۔ جس نے اللہ و رسول کے لئے ہجرت
 کی ہے تو اس کی ہجرت اللہ و رسول ہی کے لئے سمجھی جائیگی اور
 جس نے دنیا کے لئے ہجرت کی تو وہ اسی کو پائے گا۔“

دارطہی کی ساخت کا مسئلہ تو طے ہو گیا، اب مونچھوں کی ساخت
 کا بھی اندازہ ہو جائے تو اچھا ہے۔ احادیث شریفہ میں مونچھیں گھٹانے
 اور کم کرنے کی ہدایت کی گئی ہے، بہت سی احادیث تیچھے گزر چکی ہیں۔

چند احادیث یہ ہیں :-

(ا) عَنْ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَقْضُ شَارِبَةً وَيَذْكُرُ عَٰبِرًا هَيْمًا
كَانَ يَقْضُ شَارِبَةً ۝

حضرت ابن عباس رضی اللہ تعالیٰ عنہما فرماتے ہیں کہ حضور
صلی اللہ تعالیٰ علیہ وسلم اپنی مونچھیں کم کرتے تھے اور حضرت ابراہیم
علیہ السلام بھی یہی کرتے تھے۔

(ب) وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ
السَّجُوسَ جَزُؤًا لِحَاهِمُمْ وَفَرُّوا شَوَارِبَهُمْ
وَإِنَّا نَحْنُ نَجُزُ الشَّوَارِبَ وَنُعْفِي اللَّحَى وَ
هِيَ الْفِطْرَةُ ۝

” رسول اللہ صلی اللہ علیہ وسلم نے فرمایا کہ مجوس نے اپنی
داڑھیاں کٹائیں اور مونچھیں بڑھائیں اور ہم ضرور مونچھیں کٹتے
ہیں اور داڑھیاں بڑھاتے ہیں اور یہ فطرتِ انسانی کے عین
مطابق ہے۔“

(ج) وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَحْفُوا

۱۔ ترمذی شریف ، ج ۲ ، ص ۱۱۸

۲۔ مجدد صالح اویسی : نصرۃ الملہم فی سبیلہ المسلم ، (مطبوعہ لاہور) ، ص ۳۳

الشَّوَابِقَ وَأَعْفُوا اللَّحَى لَهُ

” رسول اللہ صلی اللہ تعالیٰ علیہ وسلم نے فرمایا کہ مونچھیں کٹاؤ

اور داڑھیاں لمبی کرو۔“

(د) كَانَ سَرَّسُوكَ اللّٰهُ صَلَّى اللّٰهُ عَلَيْهِ وَسَلَّمَ يَقْضُ

شَارِبَةً وَيَقُولُ مَنْ لَمْ يَأْخُذْ مِنْ شَارِبِهِ

فَلَيْسَ مِنَّا لَهُ

” رسول اللہ صلی اللہ علیہ وسلم اپنی مونچھیں ترشواتے اور فرماتے کہ

جو لبوں کو نہ ترشواتے وہ ہم میں سے نہیں۔“

ان احادیث سے یہ معلوم ہوتا ہے کہ حضور صلی اللہ علیہ وسلم نے مونچھیں

کٹانے اور کم کرنے کا حکم دیا ہے اور اس عمل کو فطرت انسانی کے حین مطابق قرار دیا

ہے۔ اب یہ معلوم کرنا ہے کہ یہ کمی عرضاً (چوڑائی میں) اور طولاً (لمبائی

میں) مطلوب ہے یا عموداً (اونچائی میں) بھی مطلوب ہے۔ ایک حدیث

سے معلوم ہوتا ہے کہ یہ کمی طولاً و عرضاً ہی مطلوب ہے البتہ عموداً میں اختلاف

ہے کہ اس کی نوعیت کیا ہو۔ اصل بات یہ ہے کہ مونچھوں کے بال

چوڑائی اور لمبائی میں اتنے کثرت سے نہ ہوں کہ لبوں سے نکل کر منہ پر آگمیں اور

منہ کو تقریباً ڈھانک دیں جیسا کہ اکثر کفار و ہنود اور دوسرے غیر مسلموں کو

لہ ایضاً ، ص ۳۲

لہ (ا) زاد المعاد ، ج ۱ ، ص ۱۶۱
(ب) سفر السعاده ، ج ۲ ، ص ۳۳۷

کو دیکھا جاتا ہے۔

ایک حدیث شریف میں ہے :-

(۱) عَنْ عَائِشَةَ قَالَتْ إِنَّ النَّبِيَّ صَلَّى اللَّهُ عَلَيْهِ وَسَلَّمَ
رَأَى رَجُلًا وَشَارِبًا طَوِيلًا فَقَالَ اسْتُوْنِي
بِمَقْصِصٍ وَسِوَاكٍ فَجَعَلَ السِّوَاكَ عَلَى طَرَفِ
نَفْسِهِ أَخَذَ مَا جَاوَنَرَا لَهُ

” حضرت عائشہ رضی اللہ عنہا فرماتی ہیں کہ حضور صلی اللہ علیہ وسلم نے
ایک شخص کو دیکھا کہ اس کی مونچھیں بڑھی ہوئی ہیں، آپ نے فرمایا
میرے پاس قمیچی اور مسواک لاؤ، آپ نے مسواک لبوں پر رکھی
پھر اس سے زائد سوج بال تھے انہیں کاٹ دیا “

دوسری حدیث میں ہے :-

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا سَرَاى
رَجُلًا طَوِيلًا الشَّارِبِ يَأْخُذُ شَفْرَةً وَسِوَاكًا
فَيَضَعُ السِّوَاكَ تَحْتَ الشَّارِبِ وَيَقْضُ عَلَيْهِ
” رسول اللہ صلی اللہ علیہ وسلم جب کبھی کسی آدمی کی مونچھیں بڑھی
ہوئی دیکھتے تھے تو قمیچی اور مسواک لیتے، پھر مسواک مونچھوں پر رکھ کر
باقی کاٹ دیتے “

۱۱ نصرۃ اللہم فی سبۃ المسلم ، ص ۱۱

۱۲ ایضاً ، ص ۱۱

مندرجہ بالا احادیث سے معلوم ہوا کہ احادیث میں مونچھوں کو کم کرنے کا جو حکم دیا گیا ہے اس سے مراد لبوں کو ترشوانا ہے کیونکہ بعض اوقات جزو بول کر کُل مراد لیتے ہیں، روزمرہ کی اصطلاح میں اگر لبوں کو کاٹا جائے تو اس کو مونچھیں کاٹنا ہی تصور کیا جائے گا۔ اس لئے مونچھوں کو درگھی کا حصہ قرار دیتے ہوئے، مونڈنے کی ممانعت کی گئی ہے :

وَ خَرَجَ بِقِصَّةٍ حَلْقَةٍ وَ هُوَ مَكْرُوهٌ وَ قِيلَ

حَرَامٌ لِأَنَّهُ مُثَلَّةٌ ۳۶

” کاٹنے (قص) کی قید سے، مونڈنا (حلق) خارج ہوا

اس لئے مونچھیں مونڈنا مکروہ ہے، بعض کے نزدیک حرام ہے کہ یہ مثله ہے (یعنی خود کو بے صورت بنانا)

چنانچہ حضرت امام مالک رضی اللہ عنہ مونچھیں منڈانے کو مثله کے حکم میں شامل کرتے تھے اور فرماتے تھے کہ اس کو سزا دی جائے :-

وَ كَانَ يَسْرِي حَلْقَةَ مُثَلَّةً وَ يَا مَرْيَادِبِ

فَاعِلِهِ ۳۷

اسلام کے بر عمل میں مقصد و حکمت کے ساتھ ساتھ حسن و جمال بھی ہے

۳۶ ان الشارب بعض اللحية (بجرائق ، ج ۳ ، ص ۱۰)

۳۷ طاعلی قاری ، مرقاة شرح مشکوٰۃ ، ج ۱ ، ص ۳۰۱

۳۸ بدرالدین عینی ، عمدۃ القاری ، ج ۲ ، ص ۲۲۲

اور جمیل وہی ہے جس سے مقصد فوت نہ ہو بلکہ وہ حصول مقصد میں معین ہو۔
 —————
 مونچھوں کی اپنی جگہ ایک حقیقت ہے اور وہ چہرے کو سنوارنے اور
 بگاڑنے میں بڑا دخل رکھتی ہیں، اس لئے شارع علیہ السلام نے دائرہ ہی کے ساتھ
 ساتھ اس کی طرف بھی توجہ فرمائی۔ ————— اگر مونچھیں بالکل مونڈ دی جائیں تو
 چہرہ کچھ عجیب سا ہو جاتا ہے اور عورتوں سے ایک گونہ مماثلت ہو جاتی ہے جو شارع
 علیہ السلام کا مقصود نہیں، اس کے علاوہ اس سے بعض احادیث کی مخالفت بھی
 ہوتی ہے جن میں عورتوں سے مماثلت نہ پیدا کرنے اور مونچھیں گھٹانے اور کم کرنے
 کی ہدایت کی گئی ہے۔ ————— اور اگر مونچھیں آزاد چھوڑ دی جائیں تو قطع نظر اس کے
 کہ یہ عمل خلاف احادیث ہوگا، خود انسان کیلئے تکلیف دہ ہوگا، خصوصاً کھلتے پیتے
 اور بولتے چالتے۔ ————— اور اگر مونچھوں سے تکبر و غرور پیدا ہوتا ہو تو یہ
 بھی اسلامی اور اخلاقی دونوں پہلوؤں سے ہرگز مناسب نہیں۔ —————
 اس لئے شارع اسلام کا نہ یہ مقصود ہے کہ مونچھیں مونڈ کر عورتوں کے مماثل
 ہو جائیں اور نہ یہ مقصود ہے کہ حد سے زیادہ بڑھا کر متکبر و مغرور بنیں یا خود کو اور
 دوسروں کو تکلیف میں مبتلا کریں۔ ————— میانہ روی کا تقاضا ہے کہ
 بسیں نہ بڑھنے دیں اور اوپر سے مناسب طور پر ہموار کر کے نہیں تاکہ وقار مردانگی
 برقرار رہے۔ ————— اور اتباع سنت کی برکت سے محروم نہ رہیں۔

اِنَّ صَبْرًا نَبِيًّا وَكَثِيْرًا مِّنْكُمْ
 اِنَّ صَبْرًا نَبِيًّا وَكَثِيْرًا مِّنْكُمْ

داڑھی کے معلے میں بعض حضرات رواج کی پیروی کرنا چاہتے ہیں مگر فطرت
بلند رواج کی مقلد نہیں۔۔۔۔۔ اسلام رواج کا خالق ہے۔۔۔۔۔ مسلمانوں
کی بھی یہی شان ہونی چاہئے کہ وہ اچھے اچھے رواجوں کو جنم دیں ع
ایام کا ترک نہیں، راکب ہے قلندر
رواج کی پیروی تو سبت ہمت کرتے ہیں۔۔۔۔۔ بلند ہمت نہیں کہتے
۔۔۔۔۔ بلند ہمت، بلند ہمتوں کی پیروی کرتے ہیں اور اپنی بلند ہمتی کی ساکھ
قائم رکھتے ہیں۔۔۔۔۔

بعض حضرات یہ کہتے ہیں کہ اہل عرب بھی تو داڑھی منڈاتے ہیں
لیکن کوئی نامعقول بات کسی معقول انسان کے کرنے سے معقول نہیں
ہو جاتی۔۔۔۔۔ اگر ایسا ہوتا تو جھوٹ سچ کی جگہ لے لیتا اور ریا، اخلاص
کی جگہ لے لیتی کیونکہ دنیا کے بہت سے معقول اور مہذب انسان جھوٹ بولتے
ہیں اور ریا کی خاطر کام کرتے ہیں۔۔۔۔۔ ریا اہل عرب کا معاملہ تو ان کی
ہیبت و شوکت اور عزت و حرمت محمد مصطفیٰ صلی اللہ تعالیٰ علیہ وسلم کے
دم قدم سے ہے۔۔۔۔۔ اقبال نے خوب کہا ہے ع
محمد عربی سے ہے عالم

عرب سے اسلام کی ساکھ نہیں بلکہ اسلام سے عرب کی ساکھ قائم ہے
 ————— پس اہل عرب کو اسلام کے معیار پر جانچو نہ کہ اسلام کو اہل عرب کے معیار
 پر۔۔۔۔۔ بڑے سے بڑے کام کو بے چون و چرا کر لیا جاتا ہے اور جس ٹیک کام
 کو دل نہ چاہے تو اس میں ہزار میں مسخ شکالی جاتی ہیں۔۔۔۔۔ یہ معقول بات نہیں
 ————— معقول بات یہ ہے کہ جب ہم کوئی کام کریں تو عقل و دل دونوں کو
 گواہ بنا لیں۔

داڑھی منڈانا جرمِ شریعت ہی نہیں، جرمِ محبت بھی ہے۔۔۔۔۔ یہ
 کوئی معمولی بات نہیں۔۔۔۔۔ بہت بڑی بات ہے۔۔۔۔۔ ہمارے
 بزرگوں اور عزیزوں کو اس طرف توجہ دینی چاہئے اور اس جرات رندانہ سے کام
 لینا چاہئے جو عشقِ مصطفیٰ (صلی اللہ علیہ وسلم) کا حاصل ہے۔۔۔۔۔ بے شک
 محبت کی آگ سینوں میں دہی ہے۔۔۔۔۔ ہزاروں چہرے سنتِ رسول سے
 مزین ہونے کے لئے ترس رہے ہیں۔۔۔۔۔ ہزاروں کلیاں، کھلنے کیلئے
 تڑپ رہی ہیں۔۔۔۔۔ ہزاروں پھول مہکنے کے لئے بیقرار ہیں۔۔۔۔۔
 اسے عزیزو اور اسے بزرگو! نسیمِ سحری بن جاؤ اور اپنے جان و تن سے گزر کر
 سارے عالم میں پھیل جاؤ۔۔۔۔۔

بعض حضرات داڑھی کو بہت ہلکا جانتے ہوئے کہتے ہیں کہ سنت ہی تو
 ہے۔۔۔۔۔ مگر یہ سنت، واجب کا درجہ رکھتی ہے۔۔۔۔۔ فرض اور واجب
 حضور صلی اللہ علیہ وسلم کا وہ عمل ہے جو آپ نے مسلسل کیا اور کبھی ترک نہ فرمایا، فرض
 کا ثبوت قرآن سے ملتا ہے اور واجب کا ثبوت حدیث سے۔۔۔۔۔ ظاہری

اعتبار سے ایک عمل کو فرض اور ایک کو واجب کہا جاسکتا ہے مگر معنوی اعتبار سے دونوں کی اہمیت مسلم ہے۔۔۔۔۔ غور کیجئے تو معلوم ہوتا ہے کہ سنت ہی سے گزر کر فرض، فرض ہونا ہے اور واجب، واجب۔۔۔۔۔ تو کسی عمل کا مسنون ہونا کوئی معمولی بات نہیں۔۔۔۔۔ نہ نگاہ محبت میں اور نہ نگاہ شریعت میں حضور صلی اللہ علیہ وسلم کے اعمال و اقوال کی اہمیت کو آپ کے رنگِ طبع سے معلوم کرنا چاہئے۔۔۔۔۔ ہمیں چاہئے کہ فقہی موٹو کافروں کے بجائے صرف اور صرف آپ کی طبعی روش پر نظر رکھیں اور اسی روش پر چلنے کی پوری پوری کوشش کریں۔۔۔۔۔ یہ معلوم کرنا عاشق کا کام نہیں کہ فلاں عمل فرض ہے یا واجب یا سنت۔۔۔۔۔ اس کو تو صرف یہ جانتا ہے کہ محبوب رب العالمین نے یہ عمل کیا یا نہیں۔۔۔۔۔ اگر کیا ہے تو بیشک وہ عمل کئے جانے ہی کے قابل ہے۔۔۔۔۔ اگر نہ کیا گیا تو ذلت و رسوائی کے سوا کچھ حاصل نہیں۔۔۔۔۔ خود سرکارِ دو عالم صلی اللہ علیہ وسلم فرما رہے ہیں :-

جُعِلَ الذُّلُّ وَالصِّغَارُ عَلَيَّ مَنْ خَالَفَ

أَمْرِي لَهُ

” جس نے میرے حکم کی خلاف ورزی کی اللہ کی طرف سے

اس پر ذلت و رسوائی مسلط کر دی گئی “

اور یہ ذلت و رسوائی کیوں مسلط کی گئی؟۔۔۔۔۔ اس



۱۔ صحیح بخاری ، (جوار لعدۃ لفضی ، ص ۲۵)

رسول اللہ صلی اللہ علیہ وسلم کو تکلیف دی — اور جس نے آپ کو تکلیف دی

اس نے خدا کو تکلیف دی — خود فرما رہے ہیں :-

مَنْ آذَانِي فَقَدْ آذَى اللَّهَ لَهُ

” جس نے مجھے تکلیف پہنچائی، بے شک اس نے اللہ کو تکلیف

پہنچائی،“ اسی لئے قرآن کہہ رہا ہے :-

مَنْ يُشَاقِقِ الرَّسُولَ بَعْدَ مَا تَبَيَّنَ لَهُ الْهُدَىٰ

وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ

وَنُصَلِّهِ جَهَنَّمَ وَسَاءَتْ مَصِيرًا ۗ

” راہ ہدایت روشن ہونے کے بعد جو شخص رسول کی مخالفت کرے

اور اس راہ پر چلے جو مسلمانوں کی راہ ہے ہی نہیں تو جہنم اس نے

رخ کیا ہے ہم ادھر ہی اس کا رخ رکھیں گے اور اس کو جہنم میں

ڈالیں گے اور یہ (جہنم) بہت ہی برا ٹھکانا ہے۔“

جس نے حضور صلی اللہ علیہ وسلم کے حکم کو ٹالا، حضور صلی اللہ علیہ

وسلم نے اس سے اپنی بے تعلقی کا اظہار فرمایا — ذرا غور تو کرو جو ان کے

در سے نکالا گیا پھر اس کے لئے کہاں جائے پناہ! — سنو سنو!

وہ کیا فرما رہے ہیں :-

۱۔ محمد زکریا : دار طبعی کی شرعی اہمیت ، (مطبوعہ کراچی) ، ص ۳۰

۲۔ القرآن العظیم ، سورۃ النصار ، ۱۱۵

- (ا) لَيْسَ مِنَّا مَنْ عَمِلَ بِسُنَّةِ غَيْرِنَا ۞
 ”وہ ہم میں سے نہیں جو ہمارے دشمن کی چال پر چلتا ہے“
- (ب) مَنْ لَمْ يَعْمَلْ بِسُنَّتِي فَلَيْسَ مِنِّي ۞
 ”جس نے میری سنت پر عمل نہ کیا وہ میرا نہیں“
- (ج) مَنْ تَرَغِبَ عَن سُنَّتِي فَلَيْسَ مِنِّي ۞
 ”جس نے میری سنت سے گریز کیا وہ میرا نہیں“
- (د) مَنْ خَالَفَ سُنَّتِي فَلَيْسَ مِنِّي ۞
 ”جس نے میری سنت کی مخالفت کی وہ میرا نہیں“
- (هـ) مَنْ أَخَذَ بِسُنَّتِي فَهُوَ مِنِّي وَمَنْ سَأَغَبَ عَن سُنَّتِي
 فَلَيْسَ مِنِّي ۞
 ”جس نے میری چال کو اپنا لیا وہ میرا ہے اور جس نے گریز کیا وہ میرا نہیں“

۱۰ لَعْنَةُ الْفَجْحِ : ص ۲۶

۱۱ ابن ماجہ شریف : ص ۱۳۴

۱۲ نسائی شریف : ج ۲ ، ص ۶۹

۱۳ لَعْنَةُ الْفَجْحِ : ص ۲۶

۱۴ ایضاً : ص ۲۶

دیا میں کتنے دن رہنا ہے — آخر اسی کے سامنے جانا ہے
 — تو جب جان نکلے گی اور جانے والوں جا جائے گا، زندگی بھر جس کے
 خیال سے دل لرزتا رہا — اٹھانے والے اٹھائیں گے، بھنجوڑنے والے
 بھنجوڑیں گے اور پوچھنے والے پوچھیں گے :-

مَنْ سَرَّ بَلَدًا ؟

”تیرا پروردگار کون ہے؟“

مَا دِيْنُكَ ؟

”تیرا مذہب کیا ہے؟“

مَا تَقُوْلُ فِيْ هَذَا الرَّجُلِ الَّذِيْ بُعِثَ فِيْكُمْ ؟

”اس شخص کے بارے میں کیا کہتا ہے جو تم میں (تمہاری ہدایت کیلئے) بھیجا گیا؟“

ذرا دیکھو تو سہی، یہ کون ہیں؟ — ہاں وہ سامنے ہونگے —

دل مچل رہا ہوگا — آنکھیں ندامت سے جھکی ہوں گی — نظریں اٹھائیں

تو کیونکر اٹھائیں! — ان کو دیکھیں تو کیونکر دیکھیں — وہ منہ ہی نہیں

جو ان کو دکھائیں — عجیب کشمکش کا عالم ہوگا —

منہ چھپائے نہ بنے، سامنے آئے نہ بنے

ہاں کہیں ایسا نہ ہو کہ جب ہم ان کو دیکھیں تو وہ ہم سے منہ پھیر لیں،
 اگر ایسا ہوا تو قیامت کا عالم ہوگا۔۔۔۔۔ حشر کا سماں ہوگا۔۔۔۔۔
 اور دل بے زبان بے زبانی پکارے گا، اے محبوب! سب ٹھکراتے ہیں تو تیرے در پہ
 آتے ہیں، اب اگر تو نے بھی ٹھکرا دیا تو کہاں جائیں؟
 خدا نہ کرے کہ ایسی گھڑی آئے۔۔۔۔۔ تو پھر ابھی سے تیاری کر لو۔۔۔۔۔
 کل وہ تم کو دیکھیں گے۔۔۔۔۔ اپنے چہرے ایسے سنوارو کہ جب وہ
 دیکھیں تو خوشش ہو کر یہ کہیں کہ تو تو ہمارا ہے۔۔۔۔۔ ہاں ۷
 دنیا میں اور بھی کوئی تیرے سوا ہے کیا؟

ہاں جس طرف سے ہم آ رہے ہیں، جانا وہیں ہے۔۔۔۔۔ دانائی
 یہ ہے کہ چلتے پھرتے، اٹھتے بیٹھتے، منزل کو سامنے رکھو۔۔۔۔۔ ایک دم غافل
 نہ ہو۔۔۔۔۔ اللہ اللہ! ایک ضعیفہ وہ سبق دے گئی کہ رہتی دنیا تک یاد رہے گا
 سید علی ہجویری رحمۃ اللہ علیہ نے لکھا ہے کہ ایک بزرگ بیت المقدس
 سے مصر جا رہے تھے۔۔۔۔۔ راستے میں دور سے ایک مسافر آتا ہوا نظر آیا
 قریب آنے پر معلوم ہوا کہ وہ ایک پردہ نشین ضعیفہ ہے۔۔۔۔۔
 دونوں کے درمیان جو سوال و جواب ہوئے، ذرا غور سے سنو! :-
 بزرگ : مِنْ اَیْنٍ ؟

(بڑی بی! کہاں سے آرہی ہو؟)

ضعیفہ : مِنْ اللّٰهِ !

(اللہ کے پاس سے)

بزرگ : اِلٰی اَیْنِ ؟

(کہاں جا رہی ہو؟)

ضعیفہ :- اِلٰی اللّٰہِ ! ۱۷

(اللہ تعالیٰ کے پاس)

بڑی بی نے کیسی عارفانہ اور عاقلانہ بات کہی ہے — بشک

سفر زندگی کی ابتداء بھی وہی، انتہاء بھی — جب ابتداء و انتہاء وہی ہے

تو پھر عقل و دل دونوں کا تقاضا ہے کہ کوئی کام ایسا نہ کیا جائے جو اس کی رضا

کے خلاف ہو — ہر کام میں اس کی خوشنودی پیش نظر ہو — ابو حاتم

المدنی (رحمۃ اللہ علیہ) سے پوچھا :-

مَا مَالکَ ؟

(آپ کی جمع پونجی کیا ہے؟)

جواب دیا :- اَلرِّضَا عَنِ اللّٰہِ وَ الْغِنٰی عَنِ النَّفْسِ ۱۷

(میری جمع پونجی کیا پوچھتے ہو، "ماں اللہ کی خوشنودی اور مخلوق سے

بے نیازی میری جمع پونجی ہے۔"

حقیقت یہ ہے کہ اللہ اور رسول (علیہ التحیۃ والتسلیم) کی رضا زندگی ایک

عظیم سرمایہ ہے — یہ نہیں تو کچھ نہیں — اس لئے اللہ تعالیٰ

نے قسم کھا کر فرمایا ہے :-

۱۷ علی جویری ، کشف المحجوب ، ص ۸۱

۱۷ ایضاً ، ص ۷۲

فَلَا وَرَأَيْكَ لَا يُؤْمِنُونَ حَتَّىٰ يُحَكِّمُوكَ فِيمَا
شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا
مِمَّا قَضَيْتَ وَيُسَلِّمُوا تَسْلِيمًا ۝

”تیرے رب کی قسم! لوگ مومن نہیں ہو سکتے یہاں تک کہ حکم بنائیں
آپ کو ہر اس جھگڑے میں جو ان کے درمیان پھوٹ پڑا ہو، پھر آپ
جو فیصلہ کریں تو اس سے دل تنگی محسوس نہ کریں بلکہ دل و جان سے
تسلیم کر لیں (اور راضی برضا رسول رہیں)“

اور جس نے اللہ و رسول اعلیٰ العلیٰ علیہ التَّحِيَّةُ وَالتَّسْلِيمُ کی خوشنودی و رضا کو سامنے

رکھا تو اس کیلئے راحت ہی راحت ہے۔ سنو سنو! قرآن کیا کہہ رہا ہے:-

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ
أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَ
الشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ۝
”جنہوں نے اللہ اور اس کے رسول (صلی اللہ علیہ وسلم) کا کہا مانا تو وہ
ان لوگوں کے ساتھ ہوں گے جن پر اللہ تعالیٰ نے انعام فرمایا یعنی
نبیوں میں، صدیقیوں میں، جانثاروں میں، نیکو کاروں میں۔
اور یہ رفیق و ساتھی کتنے اچھے ہیں، یہ محض اللہ ہی کا فضل ہے اور

۱۵ القرآن الحکیم : سورة النصار ، ۶۵

۱۶ ایضاً : ایضاً ، ۶۶

خدا نے علیم کافی ہے ”

وقت آگیا ہے کہ ہم جرات و ہمت مردانہ کے ساتھ آگے بڑھیں —
اسی راہ پر چلیں جو رب العالمین اور رحمتہ للعالمین نے ہمارے لئے متعین کر دی ہے
— ادھر ادھر نہ بھٹکیں — سیدھے چلتے چلے جائیں —

ایک ایک سنت کو زندہ کرتے چلے جائیں — سنو سنو! وہ کیا کہہ رہے ہیں۔

إِنَّ لِكُلِّ عَمَلٍ شِرَّةً وَلِكُلِّ شِرَّةٍ فَتْرَةٌ فَتَمَسَّنْ

كَانَتْ فَتْرَتُهُ إِلَى سُنَّتِي فَقَدْ اهْتَدَى (المحدث) ۱۷

” ہر کام کا ایک شباب ہوتا ہے اور ہر شباب کا ایک انحطاط، تو جو

انحطاط کے وقت بھی میری سنت ہی کی طرف رہے تو ہدایت پائیگا “

اور ایک اور خوشخبری سنو! :-

الْمُتَسِّبُكَ بِسُنَّتِي عِنْدَ فَسَادِ أُمَّتِي لَهُ أَجْرٌ

مِثْلَ شَهِيدٍ ۱۸

” جو شخص امت مسلمہ میں گڑ بڑ کے وقت بھی میری سنت سے

چٹا رہا تو اس کو شہیدوں کا ثواب ملے گا “

ثواب اپنی جگہ، سب سے بڑی سعادت تو خود اطاعت و بندگی ہے

عاشق کو ثواب سے کیا علاقہ؟

۱۷ احمد رضا خان : لعل الصغریٰ ، ص ۲۶

۱۸ طبرانی کبیر : (جوارہ ” دارحی قرآن و حدیث کی روشنی میں “، ص ۷۵)

تجھ سے مانگوں میں تجھی کو کہ سبھی کچھ مل جائے

سو سوالوں سے یہی ایک سوال اچھا ہے

اور ایران کا ایک شاعر باباطاہریاں، زبانِ پہلوی میں کہتا ہے

ہزاراں ملک دنیا گر بدارم ہزاراں ملک عقبتے گر بدارم
 بورہ نہ دلبرم تاہاتہ وارم کبے دوتے نہ آن را گر بدارم
 ” دنیا اور آخرت کے ہزاروں جہان میری نظر میں بیچ ہیں، اسے
 محبوب! اگر تو آئے تو پیار سے بناؤں کہ تیری دید میتیر نہ آئے تو
 ان ہزاراں ہزار جہانوں کو سیکر میں کیا کروں؟ “

چاہتے والے ثواب کو نہیں دیکھتے، دلِ رسول علیہ الصلوٰۃ والسلام
 کو دیکھتے ہیں۔۔۔۔۔ ان کا ہر عمل دلدارئی محبوب کے لئے ہے
 ————— یو آیا ایک ایرانی، ایک مسلمان ہندوستانی شاعر مرزا قنیل (م ۱۲۳۰ھ /
 ۱۸۲۴ء) کا غائبانہ طور پر دلدارہ ہو گیا۔۔۔۔۔ ذوق و شوق میں جب ہندوستان
 آیا اور شاعر سے ملنے اس کے گھر پہنچا تو وہ دائرہ ہی مونڈ رہا تھا، ایرانی ہٹکا بٹکا
 رہ گیا۔۔۔۔۔ پھر ان دونوں کے درمیان جو گفتگو ہوئی وہ دفترِ محبت کا
 ایک روشن باب ہے۔۔۔۔۔ سنئے! :-

ایرانی : آغازِ شیش می تراشی؟

(جناب! کیا آپ دائرہ ہی مونڈ رہے ہیں؟)

مرزا قاتیل : بے! مویں می نرا شتم وے دل کے نمی خراشم!

(ہاں داڑھی مونڈ رہا ہوں، کسی کا دل تو نہیں چھیل رہا)

ایرانی : آرے، دل رسول اللہ می خراشی!

(ہاں ہاں تو تو رسول اللہ صلی اللہ علیہ وسلم کا دل چھیل رہا ہے!)

یہ سننا تھا کہ شاعر عشق کھا کر گر پڑا ————— بہت دیر بعد جب ہوش

آیا تو زبان پر یہ شعر تھا

جزاک اللہ کہ چشم باز کردی

مرا باجان جاں ہیرا نہ کردی

"خدا تجھ کو جزائے خیر دے کہ تو نے میری آنکھیں کھول دیں اور مجھے

محبوب کا راز دار بنا دیا"

میرے عزیز و اور میرے بزرگو! جب کبھی اپنا شیوہ بنا یا کرو تو ایک لمحہ کے لئے

اپنے پیارے رسول صلی اللہ علیہ وآلہ وسلم کو یاد کر لیا کرو ————— شاید ان کی یاد

تمہارے دل کی دہی چنگاری کو روشن کر دے اور عالم غیب سے آنے والی یہ صدا

تمہارے دل تک پہنچ جائے ————— کہنے والا کہہ رہا ہے ————— تم کیا

کر رہے ہو؟ ————— ارے رسول اللہ صلی اللہ علیہ وسلم کا دل دکھا رہے ہو

ہائے تم کیا کر رہے ہو؟

اسلام اور شعارِ اسلام کی محبت نے اپنے تو اپنے، غیروں پر بھی اپنا اثر دکھایا ہے۔۔۔۔۔ تیسری صدی ہجری کے اواخر اور چوتھی صدی ہجری کے اوائل کا ایک ایرانی جہانِ ران بزرگ بن شریار اپنے سفر نامے ”مجاہد الہند میں تاریخ اسلام کا ایک حیرت انگیز واقعہ نقل کرتا ہے۔۔۔۔۔ اس نے تین صدیاں گزر جانے کے باوجود سیرتِ فاروقی کے کوشموں کو بچشمِ خود دیکھا۔۔۔۔۔ اللہ اکبر!۔۔۔۔۔ پہلی صدی ہجری میں محبت کی جو لہرائی، تین صدیاں اس کو زائل نہ کر سکیں۔۔۔۔۔

بزرگ بن شریار کہتا ہے کہ لنکا سے دو ہندو پہلی صدی ہجری کے اوائل میں مدینہ منورہ پہنچے جہاں انہوں نے جو کچھ دیکھا اور بزرگ بن شریار نے جو کچھ سنا اور دیکھا، آپ بھی دیکھیں اور سنیں :-

وَأَتَاهُمُ وَجَدٌ وَأَصَابَ الشَّيْءَ صَلَّى اللَّهُ
تَعَالَى عَلَيْهِ وَسَلَّمَ عُمَرُ بْنُ الْخَطَّابِ وَوَصَفَ
لَهُمْ تَوَاضَعًا وَإِنَّهُ كَانَ يَلْبَسُ مِرْقَعَةً
يَبِيْتُ فِي الْمَسَاجِدِ فَتَوَاضَعُ لَهُمْ لِأَجْلِ مَا
كَانَ لَهُمْ ذَلِكَ الْغُلَامُ لِبُسُوهِمُ الثِّيَابِ الْمِرْقَعَةَ

لِمَا ذَكَرَهُ مِنْ لُبْسِ عُمَرَ الْمُرَقَعَةِ وَ مَحَبَّتِهِمْ
لِلْمُسْلِمِينَ وَ مَثَلِهِمْ إِلَيْهِمْ لِمَا فِي قُلُوبِهِمْ مِنْ مَتَابَعَةِ
ذَلِكَ الْغَلَامِ وَعَنْ عُمَرَ ۛ

” اور انہوں نے بتایا کہ ان کی ملاقات رسول اللہ صلی اللہ تعالیٰ علیہ وسلم کے صحابی اور جانشین حضرت عمر رضی اللہ تعالیٰ عنہ سے ہوئی ان کی خاکساری کا حال بھی بیان کیا کہ وہ پیوند لگے کپڑے پہنتے ہیں اور رات مسجد میں گزار دیتے ہیں، ان حالات کو سن کر لشکرا والوں پر یہ اثر ہوا کہ یہ لوگ تواضع و انکساری کے لئے (حضرت عمر کی یاد میں) پیوند لگے ہوئے کپڑے پہنتے ہیں اور مسلمانوں سے محبت کرتے ہیں اور ان کی طرف میلان رکھتے ہیں“

ایک گڈری پوش جہاں باں و جہاں آرا کی سیرت مبارکہ کے اثرات اپنے دیکھے؟ — ہندو ہوتے ہوئے انہوں نے فاروقِ اعظم (رضی اللہ تعالیٰ عنہ) کی ایک ایسی نشانی کو اپنے سینے سے لگایا جو کپڑوں کو خوبصورت نہیں بلکہ عجیب وار بنا دیتی ہے۔ مگر محبت کا یہ کمال ہے کہ وہ محبوب کی ہر شے کو حسین بنا دیتی ہے۔ — دل نسبتوں کو دیکھتا ہے، عقل نسبتوں کو نہیں دیکھتی۔ — عقل کی بصارت محدود ہے۔ — دل کی بصارت محدود نہیں اس لئے جو دل پہنچتا

۲۱۵ لکھ بننگ بن شہریار: عجائب الہند (جواہر ہندوستان عربوں کی نظر میں)، مرتبہ مسعود علی ندوی، مطبوعہ اعظم گڑھ (۱۹۶۰ء)، ص ۲۱۵

نوٹ:۔ لیڈن (ہالینڈ) سے ۱۸۸۶ء میں عجائب الہند کا فرانسیسی ترجمہ شائع ہوا جو فان ڈریسٹ نے کیا تھا۔ مسود

عقل نہیں پاسکتی ————— تو جب وہ ہندو ہو کر فاروقِ اعظم کی یاد میں اپنے کپڑوں کو
پیوندوں سے سجاسکتے ہیں تو ہم مسلمان ہو کر محمد رسول اللہ صلی اللہ علیہ وسلم کی یاد میں
داڑھیوں سے اپنے چہرے کیوں نہیں سجاسکتے؟

ہمارے ایمان کی چنگاری راکھ میں دبی ہے ————— بہت کم کے
راکھ کے اس ڈھیر کو ہٹاؤ اور دنیا کو بتادو کہ ہم صرف نام کے مسلمان نہیں، ہم ان کی
ہر اوپر قربان ہیں ————— ہم محمد رسول اللہ صلی اللہ علیہ وسلم کے فداکار و جاں نثار ہیں
————— ہم مردہ نہیں، زندہ ہیں ————— ہم غافل نہیں، ہشیار ہیں —————
ہم بھول گئے تھے ————— ہماری فکر و نظر کو اغیار کی جادوگری نے بے اثر
کر دیا تھا ————— لیکن اب جاگ گئے ہیں اور اس ساحری کے سارے اثرات
ہماری قوتِ ایمانی سے بے اثر ہو گئے —————

احقر محمد شعیب عود احمد عفی عنہ

پرنسپل


گورنمنٹ سائنس کالج سکرنہ

(سندھ - پاکستان)

۱۲ جمادی الاولیٰ ۱۳۹۹ھ

مطابق

۱۰ اپریل ۱۹۷۹ء



قوله فضة من عبيد ورحمته لكمة من الحسنة

مَا خَدَّكَ
أَوْ مَرَّكَ

صَلِّ عَلَى عَائِشَةَ وَآلِهَا

يَا سَيِّدَ السَّلَامَاتِ جِئْتَنَا قَاصِدًا

أَجْرًا رِضَاكَ وَحَتْمِي بِجَمَاكَ

أَنْبُذُ الَّذِي لَوْلَاكَ مَا خَلَقَ مَرْدُءُ

كَلْبًا وَلَا خَلَقَ الْوَلَدَ لَوْلَاكَ

أَنَا طَائِعٌ بِالْجُودِ لَكَ وَكَانَ

لَا جَنْفِي فِي الْأَنَامِ سِوَاكَ

صَلِّ عَلَى عَائِشَةَ وَآلِهَا وَكُلِّمُوا نِسَاءَ آبَائِكُمْ

ماخذ و مراجع

- ابن حجر عسقلانی ، ابوالفضل شہاب الدین محمد بن علی (م ۸۵۲ھ) : فتح الباری
 ابن سعد ، الطبقات الکبریٰ (مطبوعہ بیروت)
- ابن ماجہ قزوینی ، امام عبداللہ محمد بن یزید ربیع (م ۲۴۳ھ) : سنن ابن ماجہ
 ابن نجیم مصری ، زین العابدین بن ابراہیم بن محمد (م ۹۷۰ھ) : البحر الرائق
 ابن ہمام سیواسی ، کمال الدین محمد بن عبدالواحد (م ۸۶۱ھ) : فتح القدیر (مطبوعہ مصر)
 ابوالحسن علی بن ابوبکر بن عبدالجلیل : الہدایہ
 احمد بن حنبل ، امام (م ۲۴۱ھ) : المسند
 احمد رضا خاں بریلوی ، مولانا : لمعة الضحیٰ فی اعجاز اللغۃ (۱۳۱۵ھ) ، (مطبوعہ لاہور)
 باباطاہ عربی (متوفی پانچویں صدی ہجری) : دوہیتی (مطبوعہ کراچی ۱۹۷۲ء)
 بزرگ بن شہریار ، عجائب الہند ، (مطبوعہ لیڈن ۱۸۸۶ء)
 الباری ، محمد بن محمود ، اکمل الدین (م ۷۸۶ھ) : شرح العنایہ علی الہدایہ
 البخاری ، ابوعبداللہ محمد بن اسماعیل (م ۲۵۶ھ) : صحیح البخاری ، (مطبوعہ کراچی)
 البیہقی ، ابوبکر احمد بن حسین بن علی (م ۲۵۸ھ) : شعب الایمان
 الترمذی ، الامام الحافظ محمد بن عیسیٰ (م ۲۷۹ھ) : الجامع الصحیح

- الجبستانی ، ابوداؤد بن سلیمان اشعث (م ۲۷۵ھ) : ابوداؤد
- سلامت اللہ شاہ رامپوری ، مولانا : احکام الملئۃ الحقنی تفسیق قاطع الحجیر ، (مطبوعہ لاہور)
- الشیبانی ، امام ابو عبد اللہ محمد بن حسین (م ۱۸۹ھ) : کتاب الآثار
- الطبرانی ، ابوالقاسم سلیمان بن احمد (م ۳۲۰ھ) : معجم کبیر
- الطحاوی ، ابو جعفر احمد محمد الحقنی (م ۳۲۱ھ) : شرح معانی الآثار
- ظاہر شاہ میاں ، مولانا : دائرہ قرآن و حدیث کی روشنی میں ، (مطبوعہ پشاور)
- عبدالحق محدث دہلوی ، شیخ (م ۱۰۵۲ھ) : لمعات شرح مشکوٰۃ
- عبدالقیوم ندوی ، مولانا : خطبات نبوی ، (مطبوعہ لاہور)
- عبداللہ بن محمد الحسینی ، سید جمال الدین : شرح العباب
- علی قاری ، ملا : مرقاۃ شرح مشکوٰۃ
- علی زادہ ، سید : شرح شریعۃ الاسلام
- علی ہجویری ، سید : کشف المحجوب ، (مطبوعہ لاہور ۱۹۲۳ء)
- عیاض بن موسیٰ ، قاضی : کتاب الشفار بتعلیل حقوق المصطفیٰ ، (مطبوعہ قاہرہ)
- العینی ، بدر الدین ابو محمد محمود بن احمد (م ۸۵۵ھ) : شرح صحیح البخاری
- الفرغانی ، ابوالحسن علی بن ابوبکر بن عبد الجلیل (م ۵۹۳ھ) : البدایہ شرح البدایہ
- القرشی ، عبدالقادر محمد : شرح معانی الآثار
- القسطلانی ، شہاب الدین احمد بن محمد خطیب شافعی (م ۹۲۳ھ) : شرح البخاری
- الفتیری ، ابوالحسین عساکر الدین مسلم بن حجاج (م ۲۶۱ھ) : صحیح مسلم ، (مطبوعہ کراچی)
- مالک بن انس ، امام ابو عبد اللہ (م ۱۷۹ھ) : مؤوطا ، (مطبوعہ دہلی)

- محمد بن محمد غزالی ، امام ابو حامد (م ۵۰۵ھ) : احیاء علوم الدین
 محمد امیر شاہ گیلانی ، انوار غوثیہ (شرح شامل محمدی للامام ابی علی الترمذی) (مطبوعہ لاہور) ۱۹۷۶ء
 محمد زکریا ، مولانا : دارھی کی شرعی اہمیت ، (مطبوعہ کراچی)
 محمد علاؤ الدین الحنفی الحسکفی (م ۱۰۸۸ھ) : در المختار فی شرح تنویر الابصار
 محمد فیض احمد اویسی ، ابوصالح مولانا : نصرۃ اللہم فی سبیلہ المسلم ، (مطبوعہ لاہور)
 محی الدین عبدالقادر ، شیخ : الغنیۃ لطالبی طریق الحق ، (مطبوعہ قاہرہ)
 مسعود علی ندوی : ہندوستان عربوں کی نظر میں ، (مطبوعہ عظیم گڈ ۱۹۶۰ء)
 میروٹی ، مولانا : دارھی کی قدر و قیمت ، (مطبوعہ میرٹھ ۱۳۵۸ھ)
 النسائی ، الحافظ احمد بن علی (م ۳۰۳ھ) : سنن نسائی ، (مطبوعہ کراچی)
 ہنز کریوز ، ڈاکٹر : دی فائڈیشن آف انٹرنیشنل اسلامک جیورس پڑٹنس (مطبوعہ کراچی)

آلہ
 خلیفہ
 جلالک

اختِ مِیَّتَا

دارِ طہیٰ غازیہ روئے حیات، ارشادِ خالقِ حیات اور آرزوئے جمالِ حیات ہے۔۔۔۔۔ اس کے بننے، بگڑنے کی تاریخ غالباً اتنی ہی پرانی ہے جتنی انسانی تاریخ۔۔۔۔۔ مگر جس کثرت سے گزشتہ اور موجودہ صدیوں میں بگاڑ پیدا ہوا ہے، شاید ہی تاریخ کے کسی دور میں ہوا ہو۔۔۔۔۔ اس کے بہت سے تہذیبی، تمدنی، سیاسی معاشی اور تاریخی عوامل ہیں۔۔۔۔۔ اس صورتِ حال نے دردمندوں کو ہتیار کیا اور انہوں نے مختلف مضامین و رسائل لکھ کر مسلمانوں کو اس کی اہمیت سے آگاہ کیا۔۔۔۔۔ ان رسائل میں مندرجہ ذیل قابلِ ذکر ہیں :-

- ۱- مجموعۃ الفتاویٰ فی تفسیق من بخلت اللہ عن القصد
- ۲- التصریح المنقذ فی احکام اعقار اللہ
- ۳- ہدیتہ اولیٰ النہی فی تحقیق مسئلۃ اللہ
- ۴- لمعة الضحیٰ فی اعقار اللہ (مولانا احمد رضا خاں بریلوی)
- ۵- احکام الملۃ الحقہ فی تفسیق قاطع اللہ (شاہ سلامت اللہ رام پوری)
- ۶- احکام الحجی فی احکام اللہ (شاہ سلامت اللہ رام پوری)
- ۷- دارِ طہیٰ کی قدر و قیمت (مولانا میروتی)
- ۸- اصلاح الرسوم (مولانا اشرف علی تھانوی)

۹- دارطہی کی قدر افزا اقدار (مولانا عاشق الہی میرٹھی)

۱۰- فلسفہ دارطہی (مولانا حسین احمد)

۱۱- دارطہی اور سنتِ انبیاء (مولانا سعید احمد پالن پوری)

۱۲- دارطہی کی شرعی حیثیت (قاری محمد طیب دیوبندی)

۱۳- دارطہی کی شرعی اہمیت (مولانا محمد زکریا)

۱۴- دارطہی قرآن و حدیث کی روشنی میں (مولانا طاہر شاہ سواتی)

۱۵- نصرۃ المسلمین فی سبۃ المسلم (مولانا محمد فیض احمد اویسی)

۱۶- الحجۃ فی مسئلۃ الحجیہ (مولانا زبیر ابوالحسن فاروقی)

مندرجہ بالا رسائل میں سے چند رسائل فقیر کی نظر سے گزرے، بالعموم رسائل کا انداز فقہانہ اور عالمانہ ہے، عارفانہ انداز نظر نہ آیا، اصلاح حال کرنے کے عارفانہ اندازِ تعہیم زیادہ موثر اور مفید ثابت ہو سکتا ہے۔ دلوں کا حال یہ ہے کہ اب ڈرانے سے کوئی نہیں ڈرتا۔ شریعت کی وعیدیں سن سن کر طبیعت میں زمی کے بجائے سختی پیدا ہونے لگی، اس لئے فقیر نے یہی مناسب سمجھا کہ رب العالمین کی وہی بات سنائی جائے جس میں بوجہیت کی شانِ شفقت نظر آتی ہو اور رحمتہ للعالمین کی وہی بات بتائی جائے جس میں شانِ رحمت کی جھلک ہو اور وہ انداز اختیار کیا جائے جس سے دلوں میں رغبت پیدا ہو، جس میں جلال پر جمال غالب ہو۔ اللہ تعالیٰ فقیر کی اس کوشش کو قبول فرما کر دلوں کو سنتِ رسول (صلی اللہ علیہ وسلم) کی طرف پھیر دے اور پھر معائنہ سے میں وہ سماں بندھ جائے کہ دیکھ دیکھ کر دور نبوی کی یاد تازہ ہو جائے، آمین بجاہ سید المرسلین رحمتہ للعالمین (صلی اللہ علیہ وسلم)۔

اس مقالے کی ترتیب و تدوین میں مولانا محمد عبدالحکیم شرف قادری (جامعہ نظامیہ، لاہور)، مولانا ابوالخیر محمد زبیر (رکن الاسلام جامعہ مجددیہ، حیدرآباد، سندھ)، مولانا حافظ عبد الستار صاحب (لاہور) اور دوسرے بہت سے احباب نے تعاون کیا، فقیر ان سب کا تہ دل سے ممنون ہے۔

احقر محمد سعید احمد عقی عنہ
پریس گورنمنٹ سائنس کالج
سکرند (ضلع نوابشاہ، سندھ)

۲۶ ذی الحجہ ۱۳۹۹ھ

۱۹۷۹ء





